

اللّٰہ لحیہ

ماہنامہ
گوجرانوالہ

جولائی ۲۰۱۳ء

”جو لوگ دین کے اساسی اعتقادات پر ایمان لاتے ہوئے خود کو مسلمان کہتے تھے، انھیں مسلمان سمجھا جاتا تھا۔ خوارج، معززہ، جہمیہ یا قادریہ جیسی جماعتوں کے ضلال و انحراف کے اظہر من الشّمس ہو جانے اور ان سے ہر طرح کے اختلاف کے باوجود علمائے اہل سنت اس نکتے پر متفق رہے کہ ان کی تکفیر نہیں کی جائے گی۔“ [حالات و واقعات]

بِسْمِ اللّٰہِ الرَّحْمٰنِ الرَّحِیْمِ

وحدت امت کا داعی اور غلبہ اسلام کا عالم بردار

ماہنامہ الشریعہ گوجرانوالہ

جلد: ۵ شمارہ: ۷ جولائی ۲۰۱۳ء

بسیار: حضرت مولانا محمد سرفراز خان صدر / حضرت مولانا صوفی عبدالحمید سواتی

O

کلمہ حق

- ۲ طالبان اور امریکہ کے مذاکرات ارakan کے رئیس اخیر
مظلوم مسلمان / مولانا حکیم محمد اختر / قاضی مقبول الرحمن

حالات و واقعات

- ۸ آزادی فکر و نظر اور مسلم معاشرے کی صورت حال وارث مظہری
۲۰ بر صیری کی دینی روایت میں برداشت کا عصر (۲) مولانا مفتقی محمد زاہد
۳۱ تحفظ ناموس رسالت ڈاکٹر قاری محمد طاہر
آراء و افکار

- ۳۳ مغربی اجتماعیت: علی اخلاق یا سرمایہ دار انسپلین کا مظہر؟ زاہد صدیق مغل
مباحثہ و مکالمہ

- ۴۳ مولانا حافظ محمد عارف چراغ علم و حکمت
۵۱ شیخ محسن علی بخشی / مولانا مکاتیب
عبدالقدوس قارن

امراض و علاج

- ۵۷ حکیم محمد عمران مغل خرہ کا مجرب علاج

O

زر تعاون خط و کتابت کر لیے

- سالانہ 250 روپے شعبہ ترسیل
حافظ محمد طاہر ماہنامہ الشریعہ
بیرون ملک سے پوسٹ بکس 331 گوجرانوالہ
0306-6426001 www.alsharia.org aknasir2003@yahoo.com

ناشر: حافظ محمد عبدالحسین خان زاہد - طابع: مسعود اختر پرنٹرز، میکلوڈ روڈ، لاہور

طالبان اور امریکہ کے مذاکرات

قطر میں افغان طالبان کا سیاسی وفتک گھلنے کے ساتھ ہی امریکہ اور افغان طالبان کے درمیان مذاکرات کا سلسلہ شروع ہوتا دکھائی دینے لگا ہے اور دونوں طرف سے تحقیقات کے اظہار کے باوجود یہ بات یقینی نظر آ رہی ہے کہ مذاکرات بہر حال ہوں گے، کیونکہ اس کے سواب کوئی اور آپشن باقی نہیں رہا اور دونوں فریقوں کو افغانستان کے مستقبل اور اس کے امن و استحکام کے لیے کسی نہ کسی فارمولے پر بالآخر تفاہ رائے کرنا ہی ہو گا۔

افغانستان میں امریکی افواج اور نیٹو کی عسکری یونیورسٹی کے بعد ہم نے اس وقت بھی عرض کر دیا تھا اور اس کے بعد بھی وقت فرما یہ گزارش کرتے آ رہے ہیں کہ مداخلت کارروتوں کو بالآخر طالبان کا وجود تسلیم کرنا ہو گا اور ان کے ساتھ مذاکرات کی میز سجانا ہو گی، اس کے لیے کوئی لمبی چوڑی فراست درکار نہیں تھی کیونکہ تاریخ کا عمل اسی کو کہتے ہیں اور تاریخ پر نظر رکھنے والے کسی بھی شخص کی رائے اس سے مختلف نہیں ہو سکتی۔

یہ مذاکرات ابھی وقت لیں گے، مذاکرات کے دوران بلکہ اس سے پہلے بھی روٹھنے اور منائے جانے کے کئی مرحلے درمیان میں آئیں گے، بلکہ بعض مناظر مایوسی کے بھائی دکھائی دینے لگیں گے، مختلف حوالوں سے ایک دوسرے کے بارے میں بے اعتمادی اور تحقیقات کا اظہار ہو گا، یہ مذاکرات کی بارٹوٹے ٹوٹے جڑیں گے اور جڑتے جڑتے ٹوٹیں گے، لیکن یہ بات اب نوشیہ تقدیر ہے کہ آخر کار یہ مذاکرات منطقی مبنیجہ تک پہنچیں گے اور نہ صرف یہ کہ افغانستان کمل آزادی اور خود مختاری کی منزل سے ہمکار ہو گا بلکہ امریکہ اور نیٹو کی افواج بھی کسی نئے ہدف کی تلاش میں خود کو آزاد محسوس کریں گی۔

افغان طالبان افغانستان سے امریکہ اور نیٹو کی افواج کے اخلاک کے لیے جنگ لڑ رہے ہیں جبکہ اس سے قبل افغان مجاہدین اپنی سرزی میں سے سوویت یونین کی فوجوں کے اخلاک کے لیے جنگ لڑ کچے ہیں۔ اس وقت افغان قوم کے سامنے ہدف یہ تھا کہ سوویت یونین کی فوجیں افغانستان کی سرزی میں سے نکل جائیں اور اب اس حریت پسند قوم کا ہدف یہ ہے کہ امریکہ اور نیٹو کی افواج افغانستان کا علاقہ خالی کر دیں۔ مگر ایک فرق واضح ہے کہ اس وقت انہیں عالمی برادری حتیٰ کہ امریکہ کی بھی حمایت و امداد حاصل تھی جبکہ اب وہ تھا ہیں اور کوئی ان کے ساتھ کھڑا ہونے کے لیے تیار نہیں ہے۔ در پرہ امداد و حمایت کی بات الگ ہے، مگر ظاہری منظر یہی نظر آ رہا ہے کہ سوویت یونین کے خلاف تو عسکری جنگ کے ساتھ ساتھ سفارتی جنگ میں بھی عالمی برادری ان کی پشت پر تھی مگر امریکہ اور نیٹو کے خلاف جنگ میں میدان جنگ کے علاوہ سفارتی محاذ پر بھی وہ اکیلے کھڑے دکھائی دیتے ہیں۔ اس لیے یہ افغان طالبان کی ذہانت و فراست کا بہت کڑا

امتحان ہے اور اگر انہوں نے گز شیعہ شریفے کے دوران اپنی کٹکٹاش کے پس منظر اور پیش منظر سے کچھ سبق حاصل کر لیا ہے اور زمینی حقائق کو سامنے رکھ کر حقیقت پسندی کی بنیاد پر حکمت و تدبر کے ساتھ آگے بڑھنے کا عزم رکھتے ہیں تو ہمیں یقین ہے کہ وہ اس امتحان میں بھی اپنی صلاحیتوں کا لوہا منوانے میں کامیاب ہوں گے، ان شاء اللہ تعالیٰ۔

مذاکرات کے عمل کے دوران افغان طالبان کی ایک بڑی ضرورت یہ بھی ہو گی کہ مذاکرات کو صحیح نتائج تک لے جانے کے لیے ان کا عسکری دباؤ کمزور نہ ہونے پائے، اس مقصود کے لیے ان کے ساتھ پاکستان کے علماء کرام، دینی کارکن اور اصحاب خیر اس فیصلہ کن مرحلہ میں جو بھی تعاون کر سکتے ہوں، اس سے گریزناہ کیا جائے۔ مثال کے طور پر:

☆ افغان طالبان کو عوموی سیاسی و اخلاقی حمایت مہیا کی جائے اور نہ صرف ملکی رائے عامہ بلکہ عالمی رائے عامہ کو بھی ان کے جائز موقف کی طرف توجہ دلانے کا اهتمام کیا جائے۔

☆ بین الاقوامی اداروں اور خاص طور پر عالم اسلام کے بین الاقوامی اداروں میں افغانستان کی آزادی و خود مختاری اور اس کے اسلامی شخص کی بحالی و تحفظ کے لیے لا بینگ اور ذہن سازی کی قابل عمل صورتیں نکالی جائیں۔

☆ افغان طالبان کی جدوجہد اور پاکستان کے قبائلی علاقوں کی صورت حال کے فرق کو واضح کیا جائے اور پاکستان کی داخلی کٹکٹاش کی ذمہ داری سے افغان طالبان کو بری الذمہ قرار دینے اور اصل زمینی حقائق کے اظہار کے لیے علمی و فکری محنت کی جائے۔

اراکان کے مظلوم مسلمانوں کی حالت زار

این۔ این۔ آئی کے حوالہ سے ”پاکستان“ (۲۰ جون کو) میں شائع ہونے والی ایک رپورٹ کے مطابق اقوام متحده نے برما (میانمار) سے مطالبہ کیا ہے کہ اقلیتی روہنگیا مسلمانوں کی شہریت اور طویل مدتی ضروریات کو منظر رکھتے ہوئے معاملات کا تعین کیا جائے جن میں لاکھوں افراد نسلی تشدد کے واقعات کے نتیجے میں پناہ نزین خیموں میں رہا۔ ش پر مجبور ہوئے۔ غیر ملکی میڈیا کے مطابق اقوام متحده کے انسانی ہمدردی کی بنیاد پر امداد سے متعلق ادارے نے بتایا ہے کہ برما کی مغربی ریاست راکھین (اراکان) میں ایک لاکھ چالیس ہزار افراد بے گھر ہیں۔ ایک برس سے جاری بودھ مسلمان فسادات کے باعث تقریباً دو ہزار افراد بہاک ہو چکے ہیں جبکہ یہ خطہ منہجی اور نسلی بنیادوں پر بہت چکا ہے۔ رپورٹ میں کہا گیا ہے کہ ضرورت مندوں کو اب روزانہ کی بنیاد پر خوارک تقسیم ہوتی ہے اور اکہتر بزار سے زائد افراد کو پناہ دینے کے لیے عارضی خیصہ قائم ہیں۔ عالمی ادارے نے متینہ کیا ہے کہ تناول کی بنیادی وجہات ختم کیے بغیر دیر پاہ من اور ہم آہنگی قائم نہیں ہو سکتی۔ رپورٹ میں کم و بیش آٹھ لاکھ مسلمانوں کی شہریت کے تعین کے معاہ ملکی و محل کرنے پر زور دیا گیا ہے۔

میانمار (برما) کی مغربی ریاست اراکان کے بارے میں اس فہم کی رپورٹ میں کم و بیش ایک سال سے تسلیل کے ساتھ اخبارات کی زینت بن رہی ہیں اور اقوام متحدة اور او۔ آئی۔ سی سمیت عالمی اداروں کی طرف سے احتجاج اور برما کی حکومت سے اصلاح احوال کے مطابات بھی نظر سے گزرتے رہتے ہیں، لیکن صورت حال میں بہتری کی کوئی صورت سامنے نہیں آ رہی بلکہ اراکانی مسلمانوں کی اس بے رحمانہ خونریزی کو بودھ مسلم فسادات یا نسلی فسادات کا عنوان دے کر فریقین کے درمیان کٹکٹاش بتایا جا رہا ہے حالانکہ یہ سب کچھ یکطرفہ ہے۔ قتل بھی صرف مسلمان ہو رہے ہیں،

مکانات صرف ان کے محل رہے ہیں، وہی جلاوطن ہو رہے ہیں، پناہ گزینوں کے کیپوں میں صرف ان کا بیسرا ہے اور انہی پر عرصہ حیات تنگ کر دیا گیا ہے۔

ہم سمجھتے ہیں کہ اراکان کے ان مسلمانوں کا سب سے بڑا قصور یہ ہے کہ وہ مسلمان ہیں، ایک اسلامی ریاست کا بہمن مظفر رکھتے ہیں اور بد قسمتی سے بودھ اکثریت کے ملک برما (میانمار) کا حصہ بن گئے ہیں، جبکہ ان کا اس سے بھی بڑا جرم یہ ہے کہ انہوں نے برصغیر کی تقسیم کے وقت پاکستان میں شامل ہونے کی خواہش کا اظہار کیا اور قائد اعظم محمد علی جناح سے ملاقات کر کے ان سے اس کی درخواست بھی کر دی جو بوجوہ قبول نہ کی جاسکی۔ اس لیے ہمارے خیال میں یہ مسئلہ اپنی نوعیت کے لحاظ سے ”مسئلہ کشمیر“ سے مختلف نہیں ہے۔ گزشتہ برس ہم نے مولانا فضل الرحمن سے جو اس وقت پارلیمنٹ کی کشمیر کمیٹی کے چیئرمین تھے، ملاقات کر کے درخواست کی تھی کہ مسئلہ کشمیر کے ساتھ اراکان کے مسئلہ کو بھی حکومت پاکستان کے ایجنسی کے چیئرمین میں تھے، ملاقات کر کے درخواست کی تھی کہ مسئلہ کشمیر کے ساتھ اراکان کے مسئلہ کو بھی حکومت پاکستان میں اور مختلف بین الاقوامی اداروں میں برمائے کہ ان مظلوم مسلمانوں کے حق میں آواز اٹھائی ہے اور اس کے اثرات بھی سامنے آئے ہیں، لیکن اصل ضرورت اس بات کی ہے کہ آئی سی اس سلسہ میں زیادہ سنجیدگی کے ساتھ توجہ دے، بگلہ دیش کی حکومت اسے باقاعدہ اپنے ایجنسی میں شامل کرے اور حکومت پاکستان بھی اسے ترجیحات کا حصہ بنائے۔ اراکانی مسلمان صدیوں تک ایک آزاد اسلامی ریاست کا پس منظر رکھنے کے باوجود آج مسلسل مظالم اور بے بی کا شکار ہیں تو ان کے حق میں آواز اٹھانا اور عالمی رائے عامہ اور اداروں کو برما (میانمار) کی حکومت پر موثر باؤذالے کے لیے آمادہ کرنے کے ساتھ ساتھ مظلوم مسلمانوں کی امداد کا اہتمام کرنا ہبھر حال ہماری دینی اور قومی ذمہ داری بنتی ہے۔

مولانا شاہ حکیم محمد اختر صاحبؒ

حضرت مولانا شاہ حکیم محمد اختر رحمہ اللہ تعالیٰ ملک کے بزرگ صوفیاء کرام میں سے تھے جن کی ساری زندگی سلوک و تصوف کے ماحول میں گزری اور ایک دنیا کو اللہ اللہ کے ذکر کی تلقین کرتے ہوئے طویل علاالت کے بعد گزشتہ ہفتہ کراچی میں انتقال کر گئے۔ انا اللہ وانا الیہ راجعون۔ ان کا روحانی تعلق حکیم الامت حضرت مولانا اشرف علی تھانوی قدس اللہ سرہ العزیز کے حلقہ کے تین بڑے بزرگوں حضرت مولانا محمد احمد پرتاب گڑھی، حضرت مولانا شاہ عبدالغنی پھول پوری اور حضرت مولانا شاہ ابرار الحنف آف ہردوئی سے تھا۔ وہ ان بزرگوں کے علوم و فیوض کے امین تھے اور زندگی بھر ان فیوض و برکات کو لوگوں میں تقسیم کرتے رہے۔ ان کا حلقة ارادت پاکستان، بھارت اور بگلہ دیش سے باہر جنوبی افریقیہ، برطانیہ اور دیگر ممالک تک وسیع تھا اور بلا مبالغہ لاکھوں مسلمانوں نے ان سے روحانی استفادہ کیا۔ علماء کرام کی ایک بڑی تعداد ان سے بیعت تھی اور انہیں اہل علم کے مرجع کا مقام حاصل تھا۔

مجھے مولانا محمد عیسیٰ مصوّری کے ہمراہ لندن کی بائیم مسجد میں ایک بار ان کی صحبت میں حاضری کا اتفاق ہوا تھا اور اس مجلس کی تروتازگی اور بہارا بھی تک ذہن میں نقش ہے۔ باغ و بہار خصیت تھے، تھن فہمی کے ساتھ ساتھ شعر گوئی کا کمال بھی رکھتے تھے اور باذوق صوفیاء کرام کی طرح انہیں محبت الہی اور عشق رسول کے حوالہ سے دلی جذبات کی پیش کو شعار کی صورت میں ڈھانے کا بھر پور ذوق اور ملکہ حاصل تھا۔ گلشن اقبال کراچی میں ایک بڑی دینی درسگاہ اور خانقاہ قائم کی جگہ سے

ہزاروں علماء کرام نے علمی و روحانی فیض حاصل کیا۔ اب ان کے فرزند جانشین مولانا حکیم محمد مظہر صاحب اس مرکز کا نظام چلا رہے ہیں اور اپنے عظیم باپ کے مشن کو جاری رکھے ہوئے ہیں۔ لاہور میں اس خانقاہ کی شاخ چڑیا گھر کی مسجد میں مصروف عمل ہے اور ہمارے محترم دوست ڈاکٹر عبدالحق اپنے شیخ کی روحانی برکات لوگوں میں بانت رہے ہیں۔

ہماری دینی اور معاشرتی زندگی میں خانقاہ کا ایک مستقل مقام اور نظام ہے جہاں سے لوگوں کو روحانی فیض، اللہ اللہ کے ذکر کی تلقین اور محبت رسولؐ کی حلاوت کے ساتھ ساتھ نفسیاتی سکون بھی ملتا ہے۔ اگرچہ دوسرے بہت سے اداروں کی طرح یہ ادارہ بھی کمرشل ازم سے بہت متاثر ہوا ہے لیکن شاہ حکیم محمد اختر جیسے باخدا بزرگوں کی صورت میں قدرت ایزدی نے اس عظیم ادارے کی آبرو اور بھرم کو قائم رکھا ہوا ہے۔ اللہ تعالیٰ حضرت حکیم صاحبؒ کو کروٹ کروٹ جنت نصیب کریں اور ان کے لگائے ہوئے علمی و روحانی گفشن کو ہمیشہ آباد رکھیں۔ آمین یا رب العالمین۔

مولانا قاضی مقبول الرحمنؒ

دوسرے بزرگ میر پور آزاد کشمیر سے تعلق رکھنے والے مولانا قاضی مقبول الرحمن قاسمیؒ ہیں جو گزشتہ عشرہ کے دوران اپنے رب کو پیارے ہو گئے ہیں، اناللہ وانا الیہ راجعون۔ ان کا آبائی تعلق آزاد کشمیر کے علاقہ باغ سے تھا۔ مدرسہ رحمانیہ ہری پور اور مدرسہ انوار العلوم مرکزی جامع مسجد گوجرانوالہ سمیت مختلف مدارس میں تعلیم حاصل کرنے کے بعد جامعہ اشرفیہ لاہور میں ۱۹۶۶ء میں دورہ حدیث کر کے فراغت حاصل کی اور وہیں تدریس کے فرائض سر انجام دینے لگے۔ آزاد کشمیر میں سردار محمد عبدالیقوم خان صاحب نے جب اسلامی حدود و تعزیرات کے نفاذ کا فیصلہ کیا اور سیشن نجح صاحبان کے ساتھ جید علماء کرام کو قاضی کے طور پر بٹھا کر مشترکہ عدالتی نظام کا آغاز کیا تو اس پر مختلف حلقوں کی طرف سے شدید تھنخات کا اظہار کیا گیا اور اس مشترکہ عدالتی نظام کی کامیابی کو مشکوک سمجھا جانے لگا، لیکن تھنخات کی اس فضائی کو ختم کرنے اور نئے نظام کو کامیاب بنانے میں جن علماء نے مدد و فراست کے ساتھ محنت کی اور اپنے علم و فضل کے کمال کے ساتھ ساتھ حوصلہ و جرأت اور دیانت و امانت کی اعلیٰ مثال پیش کر کے جدید تعلیم یا فتح حلقة کے تھنخات کو دور کیا اور اسلامی قوانین کے علاوہ علماء کرام کی علمی و عدالتی استعداد و صلاحیت کا سکھ منوایا۔ ان میں قاضی مقبول الرحمن قاسمیؒ کا نام نہیا ہے جنہوں نے کم و بیش ربع صدی تک آزاد کشمیر کے مختلف اضلاع میں ضلع قاضی کے طور پر فرائض سر انجام دیے۔ آزاد کشمیر کے علماء کرام کو اس مرحلہ میں دو بڑے چلنچ درپیش تھے۔ ایک یہ کہ اسلامی قوانین و احکام آج کے عالمی تناظر اور معاشرتی ضروریات میں کس طرح قبل عمل ہو سکتے ہیں، اور دوسری یہ کہ جدید ترقی یافتہ عدالتی نظام میں دینی مدارس سے تعلیم حاصل کرنے والے علماء کرام کو کس طرح ایڈ جسٹ کیا جاسکتا ہے؟

محترم سردار محمد عبدالیقوم خان صاحب نے، جواب صاحب فراش ہیں، مجھے متعدد ملائقتوں میں بتایا کہ آزاد کشمیر کے علماء کرام کی ایک بڑی تعداد نے بڑے حوصلہ اور تدبیر کے ساتھ ان چیلنجوں کا سامنا کیا جس کی وجہ سے آج بھی آزاد کشمیر میں ضلع اور تحصیل کی سطح پر جن صاحبان اور قاضی حضرات کی مشترکہ عدالتیں کامیابی کے ساتھ چل رہی ہیں۔ لیکن سردار صاحب محترم اس سلسلہ میں تین علماء کرام کا نام بطور خاص لیتے ہیں، حضرت مولانا محمد یوسف خان آف پلندریؒ، مولانا قاضی بشیر احمدؒ اور مولانا قاضی مقبول الرحمن قاسمیؒ۔ سردار صاحب کا کہنا ہے کہ ان تین علماء کرام کے علم،

دیانت اور محنت نے علماء کرام کا بھرم قائم کیا اور ان کی صلاحیتوں کا لوبہ منویا۔ ان تینوں میں سے مولانا قاضی مقبول الرحمن قائمی حیات تھے جن کا گزشتہ ہفتہ میر پور میں انتقال ہو گیا ہے۔ اللہ تعالیٰ ان سب بزرگوں کو جواہر حمت میں جگہ دیں اور سردار محمد عبدالقیوم خان کو صحت و سلامتی سے نوازیں۔ آمین یارب العالمین۔

بعض مسائل کے حوالے سے امام اہل سنت کا موقف

برادر عزیز مولانا عبد القدوس خان قارن سلمہ نے ایک خط میں، جو الشریعہ کے اسی شمارے میں شامل اشاعت ہے، اس طرف توجہ دلانی ہے کہ گزشتہ شمارے کے کلمہ حق میں عید کی نماز سے پہلے تقریر، ہوائی جہاز میں نماز اور نمازِ رتو اربع کے بعد اجتماعی دعا کے حوالے حضرت والد محترم نور اللہ مرقدہ کے موقف کی درست ترجمانی نہیں کی گئی۔ اس حوالے سے میری گزارشات حسب ذیل ہیں:

--- ۵۔ عید سے پہلے تقریر کے بارے میں ایک مختصر سام کالمہ درج کر دیتا ہوں جو حضرت والد محترمؐ کی وفات سے چند ماہ پہلے کا ہے اور برادر مولانا قاری حماد الزہراوی سلمہ کی موجودگی میں ہوا تھا۔ عید سے دو تین روز بعد میں حضرت والد محترمؐ سے ملاقات کے لیے حاضر ہوا۔ قاری حماد صاحب سے میں نے پوچھا کہ آپ نے عید کی نماز کس وقت پڑھی ہے؟ وہ لگھٹ میں حضرت والد محترمؐ کی جگہ ان کی حیات میں ہی ان کی مسجد میں خطابت و امامت کے فرائض سرانجام دیتے رہے ہیں اور اب بھی یہ فریضہ انہی کے ذمہ ہے۔ انہوں نے وقت بتایا اور مجھ سے پوچھا کہ آپ نے کس وقت نماز پڑھی ہے؟ میں نے وقت بتایا جو ان کے وقت سے ایک مگنٹہ بعد کا تھا۔ حضرت والد محترمؐ یہ گفتگوں رہتے ہے۔ انہوں نے متوجہ ہو کر فرمایا کہ بہت دیر سے پڑھائی ہے۔ میں نے عرض کیا کہ ہم نے پہلے تقریر بھی کرنی ہوتی ہے۔ انہوں نے فرمایا کہ یہ بدعت ہے۔ میں نے عرض کیا کہ بعد میں لوگ سننے نہیں ہیں۔ انہوں نے فرمایا کہ مردان بن الحکم بھی یہی کہتے تھے۔ میں نے عرض کیا کہ وہ عربی خطبے کے بارے میں کہتے تھے، جبکہ ہم عربی خطبہ نماز کے بعد ہی پڑھتے ہیں۔ انہوں نے فرمایا کہ لوگ تقریر کو بھی خطبہ کا حصہ سمجھتے ہیں۔ اس موقع پر گفتگو کا رخ کسی اور طرف مرٹگیا اور اس کے بعد نہ انہوں نے کچھ فرمایا نہ میں نے کچھ عرض کیا۔

--- ۵۔ ہوائی جہاز میں نماز کا مسئلہ اپنے پس منظر کے حاظت سے کچھ مختلف سا ہے جو میں دورہ حدیث کے طلبہ کے سامنے کئی بار بیان کر چکا ہوں اور شاید کہیں لکھا بھی ہے کہ میری یہ ورنی اسفار میں بسا اوقات حضرت مولانا منظور احمد چنیوٹی کے ساتھ رفاقت رہتی تھی۔ ان کا ذوق یہ تھا کہ وہ جہاز میں نماز کا وقت ہونے پر جس کیفیت میں ہوتے تھے، نماز پڑھ لیتے تھے اور پوری طرح اطمینان نہ ہونے کی صورت میں بعد میں نماز کا اعادہ کر لیتے تھے۔ ایک دو دفعہ مجھے بھی انہوں نے فرمایا، مگر مجھے اس پر اطمینان نہیں تھا۔ انہوں نے کسی بڑے بزرگ کے فتوے کا حوالہ بھی دیا۔ میں نے اس کے بارے میں حضرت والد محترمؐ سے پوچھا تو انہوں نے فرمایا کہ تم ایسی صورت میں نماز نہیں پڑھو گے، اس لیے کہ تم مولوی صاحب نظر آتے ہو۔ تم تو نماز کا بعد میں اعادہ کرلو گے، لیکن تمہیں دیکھ کر دوسرا کوئی شخص نماز پڑھے گا تو وہ اعادہ نہیں کرے گا۔ میں اس واقعہ کو حضرت والد محترمؐ کے ”تفہ“ کی مثال کی صورت میں بیان کیا کرتا ہوں۔

--- ۵۔ جہاں تک نماز رتو اربع کے بعد اجتماعی دعا کا تعلق ہے، وہ دعا یا اس کے التزام جس کو بھی بدعت کہتے تھے،

اس سے منع بھی فرمایا کرتے تھے۔ مجھے اس کی تفصیل سے غرض نہیں، میں نے صرف اتنی بات عرض کی ہے کہ وہ جس بات کو غلط سمجھتے تھے، اس کا اظہار بھی کرتے تھے اور اس سے منع بھی کرتے تھے، لیکن اسے مسئلہ نہیں بناتے تھے بلکہ دلیل کے ساتھ سمجھانے کی کوشش کرتے تھے، اختلاف کو سنتے تھے اور اسے اختلاف کے دائرے میں رکھتے تھے۔ میری شکایت ان حضرات سے ہے جو اپنے ذہن میں موجود موقف یا اپنے اردوگرد محدود ماحول میں پائے جانے والے کسی موقف کے خلاف کوئی بات سنتے ہیں تو ان کی حالت ایسی ہو جاتی ہے جیسے کسی نے سیون اپ کی بوتل کھولتے ہی اس میں نمک کی چکلی ڈال دی ہو۔ میں اس رویے کو شرعی، علمی اور اخلاقی تینوں حوالوں سے درست نہیں سمجھتا، اس کے خلاف مسلسل لکھتا رہتا ہوں اور آئندہ بھی یہ فریضہ سر انجام دیتا رہوں گا، ان شاء اللہ تعالیٰ۔

مولانا مودودیؒ اور مولانا ہزارویؒ کے حوالے سے مباحثہ

مولانا سید ابوالاعلیٰ مودودیؒ، مولانا صوفی عبدالحمید سواتیؒ، مولانا غلام غوث ہزارویؒ اور مولانا محمد چراغؒ کے حوالے سے کچھ عرصے سے ”الشرعیہ“ کے صفائح پر بحث جاری ہے اور چونکہ اب یہ بحث مکالمہ کے بجائے مورچ بندی کی صورت اختیار کرتی جا رہی ہے، اس لیے مزید تکرار سے بچنے کے لیے ہم نے اس کو یہیں ختم کر دینے کا فیصلہ کیا ہے۔ جیسا کہ ائمہ بار عرض کیا جا چکا ہے، ”الشرعیہ“ کو علمی، فکری، تاریخی اور دیگر متعلقہ مسائل پر باہمی مباحثہ و مکالمہ کا فورم ضرور بنایا گیا ہے، لیکن ہم اسے صرف مکالمہ کی حد تک رکھنا چاہتے ہیں اور مناظرہ و مجاز آرائی کا رنگ نہیں دینا چاہتے۔ کسی مسئلہ پر متعلقہ فرقیوں کا موقف کیا ہے اور اس کے نیادی دلائل کیا ہیں؟ یہ امور تو ضرور زیر بحث آنے چاہیں، لیکن طعن و تشنیع اور تحقیر و استہزا سے ہمایہ خیال میں خود لیل کا وزن کم ہو جاتا ہے۔

مولانا سید ابوالاعلیٰ مودودیؒ کے بعض افکار و نظریات اور دینی تجیئات سے جھوٹا لکھا و اختلاف رہا ہے۔ اس کا اظہار شدت اور نرم روی کے دونوں لہجوں میں خاصا ہوا ہے اور اس کے دفاع میں بھی دونوں اسلوب یکساں کا فرمائچے آ رہے ہیں، جبکہ ہم اس معاملے میں موقف کے حوالے سے بہر حال جھبوراہل علم کے ساتھ ہیں۔ البتہ یہ حضرات چونکہ دنیا سے جا چکے ہیں اور ان کا معاملہ اب اللہ تعالیٰ کے ساتھ ہے، اس لیے اگر کسی دینی ضرورت کے تحت ان کے باہمی مباحثت کا اعادہ ناگزیر ہوتا ان کی معاصرانہ چشمک اور باہمی فقرہ بازی کو نظر انداز کرتے ہوئے موقف اور دلائل کا تذکرہ ہی زیادہ مناسب معلوم ہوتا ہے۔

مولانا محمد چراغؒ علیہ الرحمہ کے علم و فضل کی ایک دنیا معتبر فہرست ہے۔ ہم خود بھی ان کے نیاز مندوں میں سے ہیں، اس لیے ان کے ایک معاصر مولانا غلام غوث ہزارویؒ نے ان کے نام کا فائدہ اٹھاتے ہوئے ایک معروف اردو محاورے ”چراغ تلے اندھیرا“ کا اپنے مخصوص لمحے میں مناسب یا نامناسب ترجمہ کر دیا تو اسے معاصرانہ چشمک کے دائرے میں ہی رکھنا بہتر تھا اور باقاعدہ کسی تحقیقی مضمون کا عنوان بنانے کی شاید ضرورت نہیں تھی۔ بہر حال، مولانا حافظ محمد عارف صاحب ہمارے محترم دوست ہیں۔ انہوں نے اپنے استاذ مخترم کے دفاع میں جن جذبات کے ساتھ قلم اٹھایا ہے، وہ استاذ اور شاگرد کے رشتے کے حوالے سے قابل قدر ہیں۔ انہی جذبات کے احترام میں ان کا یہ مضمون مولانا محمد فیاض خان سواتیؒ کے ایک وضاحتی نوٹ کے ساتھ شائع کرتے ہوئے ہم اس بحث کا باب بند کر رہے ہیں۔

حالات و واقعات

وارث مظہری*

آزادی فکر و نظر اور مسلم معاشرے کی صورت حال

[یہ مقالہ اسلام فقہ اکیڈمی، انڈیا کی طرف سے 13-12 اکتوبر 2013 کو
”تصور آزادی اور فرقہ اسلامی میں اس کی تطہیق“ کے موضوع پر منعقدہ سینیار میں پیش کیا گیا]

آزادی فکر و نظر انسانی فطرت کا لازمی تقاضا ہے۔ انسان حیوان ناطق ہے۔ اسے عقل اور وقت تفکیر سے نوازا گیا ہے جس کے ذریعے وہ خیر و شر میں تحریر کرتا ہے اور جس کی بنیاد پر اس سے فطرت کا مطالبہ ہے کہ وہ خود اپنی ذات و کائنات میں غور کر کے اپنے وجود کے مقصد کی دریافت کرے۔ قرآن میں درجنوں مقامات پر تقلیدی روشن اختیار کرنے کے بجائے انسان کو عقل کے استعمال پر ابھارا گیا ہے اور عقل و فکر کو پس پشت ڈال دینے والوں کو اس معاملے میں جانوروں بلکہ ان سے بھی بدتر قرار دیا گیا ہے۔ (الاعراف: 179) اس لحاظ سے دوسرے تمام قابل ذکر مذاہب کے مقابلے میں اسلام کو عقل و فکر کا نہ بہ قرار دیا جاسکتا ہے۔ حقیقت یہ ہے کہ اسلام سے قبل انسانی عقل تقليد و روایت پرستی اور اساطیر و اوهام کی زنجیروں میں حکڑی ہوتی تھی۔ تاریخ انسانی میں یہ سہرا بلاشبہ اسلام کے سرہی جاتا ہے کہ اس نے اس کو ان زنجیروں سے آزاد کیا۔ اسلام میں اقدامی سطح پر جس فقہ کے استیصال کے لیے جہاد و قال کی اجازت دی گئی، وہ دراصل مذہبی تعذیب کی وہ صورت حال تھی جو وقت کی مطلق العنان طاقتون نے ہر اس شخص کے لیے رواح کھی تھی جو ”الناس علی دین ملوکهم“ کے لیے سے اخراج و انکار کی روشن اختیار کرتے ہوئے فکر و عقیدے کی آزادی کا قائل ہو۔ اسلام نے ہر فرد مسلم کو امر بالمعروف و نهى عن الممنکر کا مکلف بنایا ہے اس کا بھی تقاضا ہے کہ اس کو اظہار راء کی مکمل آزادی حاصل ہو۔ رسول اللہ نے سلطان جائز کے سامنے کہ حق بلند کرنے اور اس کو راه حق کی طرف تلقین کو افضل چہا در قرار دیا ہے۔ (۱)

اسلام کی نظر میں فکری تکشیریت، خواہ اس کا تعلق انسان کے حیات و کائنات کے نظر یہ (world view) یا بالفاظ دیگر عقیدے سے ہی کیوں نہ ہو، انسانی فطرت کا اقتضا اور اس کائنات کے بنائے ہوئے نقشے کے عین مطابق ہے، اس لیے اس نقشے کو نہ تو چیلنج کرنا ممکن ہے اور نہ چیلنج کرنا۔ قرآن کی متعدد آیات میں اس پہلو کو واضح کرنے کی

کوشش کی گئی ہے۔ اللہ تعالیٰ ارشاد فرماتا ہے: قل الحق من ربکم فمن شاء فليؤمن ومن شاء فليكفر۔ ”کہہ دیجیے کہ حق اللہ کی طرف سے ہے۔ تو جو چاہے ایمان کا راستہ اختیار کرے اور جو چاہے کفر کا۔“ (الکہف:29)۔ لہو شاء ربک لامن من فی الارض کلهم جمیعاً افانت تکرہ الناس حتیٰ یکونوا مُؤمنین ”اگر آپ کا رب چاہتا تو دنیا کے تمام لوگ ایمان قبول کر لیتے۔ کیا لوگوں کو مون بنانے کے لیے آپ ان کے ساتھ زبردستی کریں گے؟“ (یونس:99) دوسری جگہ کہا گیا ہے: ولو شاء الله لجعلکم امة واحدة ”اگر آپ کا رب چاہتا تو تمام لوگوں کو صرف ایک امت بنادیتا۔“ (المائدہ:48) ہو الذى خلقکم فمنکم کافر و منکم مُؤمن ”اللہ نے ہی تمہاری تخلیق کی ہے تو تم میں کچھ لوگ مون میں اور کچھ لوگ مُنکر“ (الغافر:2)۔ اس طرح مون کے ساتھ منکر ہونے کو ایک ابدی اور فطری حقیقت کے طور پر خود قرآن میں تسلیم کیا گیا ہے۔

اسلام میں فکر و رائے کی ایک اہم اساس مشورہ کا اصول ہے جس کے متعدد روشن نمونے ہمیں رسول اللہ صلی اللہ علیہ وسلم کی زندگی میں ملتے ہیں۔ آپ اجتماعی معاملات میں اپنے اصحاب سے مشورہ کرتے تھے۔ مختلف جنگوں کے موقع پر آپ نے صحابہ کرام کے مشوروں پر عمل کیا۔ یہاں تک کہ آپ اپنی ازواج مطہرات سے بھی مشورہ کرتے تھے۔ (2) چنانچہ حصل حدیبیہ کے موقع پر آپ نے اپنی زوجہ کرمہ بنت مسلمہ کے مشورے پر عمل کیا۔ مختلف احادیث میں رسول اللہ نے مشورہ کرنے اور مشورہ کے مطابق اقدام پر زور دیا۔ مشورے کے علاوہ رسول اللہ کا ایک اسوہ اصحاب کرام کو اجتہاد کی روشنی اختیار کرنے کی ترغیب دیا تھا۔ حضرت معاذ بن جبل سے تعلق رکھنے والا مشہور واقعہ ہے کہ آپ نے انہیں یمن روانہ کرتے وقت دریافت کیا کہ تم کس طرح فیصلہ کرو گے؟ انہوں نے کہا کہ کتاب اللہ کی روشنی میں۔ آپ نے پوچھا کہ اگر تمہیں کتاب اللہ میں متعلقہ حکم نہ ملتا تو؟ انہوں نے فرمایا اللہ کے رسول کی سنت میں۔ آپ نے سوال کیا کہ اگر اس میں بھی تم وہ مسئلہ نہ پاؤ تو کیا کرو گے؟ حضرت معاذ نے جواب دیا پھر میں اجتہاد کروں گا اور اس میں کوئی کسر نہیں چھوڑوں گا (اجتہاد ولا آلو)۔ اس پر آپ نے ان کے سینے پر ہاتھ مار کر فرمایا: ”اللہ کے لیے ہی تمام تعریفیں ہیں جس نے اللہ کے رسول کے رسول کو توفیق سے نوازا۔“ (3)

اس طرح آپ نے عقبہ بن عامر اور ان کے ساتھ ایک دوسرے صحابی سے فرمایا کہ: اجتہدوا فان اصبت ما فلکم عشر حسنات و ان اخطأتما فلکما حسنة’ (4) ”تم اجتہاد کرو، اس میں اگر تم نے صحیح اجتہاد کیا تو تم دس نیکیاں ملیں گی اور اگر تم سے اس میں خط اسرزد ہوئی تو بھی تمہیں ایک نیکی ملے گی۔“ ذخیرہ احادیث میں اس مفہوم کی متعدد روایات ہیں۔

ڈاکٹر جابر جابر علوانی لکھتے ہیں کہ حریت عقیدہ کی قرآن کی کم از کم دوسرا یات میں ضمانت دی گئی ہے۔ (5) حریت عقیدہ کے تعلق سے سب زیادہ بحث و مناقشہ کا موضوع اسلامی فقہ میں ارتداد کی سزا کا مسئلہ ہے۔ علماء کی ایک جماعت اس بات کی قائل رہی ہے کہ ہر صورت میں ارتداد کی سزا قتل نہیں ہے، لیکن غالب موقف بہر حال بھی رہا ہے کہ ارتداد کی راہ اختیار کرنے والا شخص قابل قتل ہے۔ تاہم رسول اللہ کے تعلق سے یہ بات ثابت شدہ ہے کہ آپ نے کسی کو اس جرم میں قتل نہیں کرایا۔ ڈاکٹر علوانی لکھتے ہیں: انه من الثابت المستفيض انه لم يقتل مرتد ا طيلة

حیاته الشریفہ ”یہ بات پورے طور پر ثابت ہے کہ رسول اللہ نے اپنی پوری زندگی میں کسی کوارتداد کے جرم میں قتل نہیں کرایا“۔(6) ابن الطاعون کا قول ہے کہ کسی مشہور کتاب میں یہ مذکور نہیں ہے کہ رسول اللہ صلی اللہ علیہ وسلم نے کسی مرتد یا زندگی کو قتل کرایا ہو۔(7) اس لیے صحابہ میں حضرت عمر فاروق اور فقہا میں امام خنجی اور سفیان ثوری کی رائے یہ رہی ہے کہ ان سے ہمیشہ تو بکام طالبہ کیا جائے گا، انہیں قتل نہیں کیا جائے گا۔ یستتاب ابداؤ لا یقتل۔(8) یوسف قرضاوی کے نزدیک ارتداد کی دو قسمیں ہیں۔ خاموش ارتداد (ردة صامتة) جس کا وبال فرد کی اپنی ذات تک محدود ہوا اور ۲۔ علانیہ اور دسروں کا اپنی طرف دعوت دینے والا (ردة مجاهرة داعیہ)۔ ان میں سے دوسری قسم کے مرتدین قابل قتل ہیں۔ پہلی قسم کے مرتدین سے تعریض نہیں کیا جائے گا۔(9) نیز اس بات پر فقہا کے درمیان اتفاق ہے کہ ارتداد میں ملوث ہونے والی عورتوں کو ہر حال قتل نہیں کیا جائے گا۔ اس سے بھی اس موقف کو تقویت ملتی ہے کہ وہ ارتداد موجب قتل ہے جو محاربہ کے ہم معنی ہو۔ اس لیے یہ موضوع بہر حال غور و فکر کا مقاضی ہے۔ یہاں اس مسئلے کے دوسرے پہلو وہ پرتفصیل سے بحث ممکن نہیں ہے۔

رسول اللہ کی سیرت طیبہ میں ایسے متعدد و واقعات ملتے ہیں جن سے اندازہ ہوتا ہے کہ آپ فرد کو فکر رائے کی مکمل آزادی دیتے تھے اور خاص طور پر عقیدے کے باب میں کسی قسم کے جر کو پسند نہیں کرتے تھے۔ دین میں جبرا کراہ کو منوع قرار دینے والی مشہور آیت: لا اکراہ فی الدین کاشان نزول حضرت ابن عباس سے یہ بیان کیا جاتا ہے کہ: مدینہ کی ایسی عورتیں جن کو اولاد نہیں ہوتی تھیں وہ اس بات کی نذر مان لیتی تھیں کہ اگر انہیں اولاد ہوئی تو وہ اس کو یہودی بن گئے بنادیں گی۔ چنان چہ جب قبیلہ بنو نظیر کو مدینہ سے جلاوطن کیا گیا تو مدینہ کے ایسے مسلمان جو اس طرح یہودی بن گئے تھے، ان کے والدین رسول اللہ کے پاس آئے اور انہوں نے آپ سے کہا کہ ہم ایسا جاہلیت میں اس وقت کرتے تھے جب ہم یہود کے مذہب کو اپنے سے بالا و برتر سمجھتے تھے، لیکن اب جب کہ اسلام کی شکل میں حق ہمارے پاس آچکا ہے تواب ہم اپنے بچوں کو کبھی نہ مجبور کریں کہ وہ اسلام قبول کر لیں۔ اس پر یہ آیت نازل ہوئی۔(10)

اسلامی تہذیب کی شاندار روایت:

عبد نبوی کے علاوہ صحابہ و تابعین اور ان کے بعد مسلمانوں کے دور زریں میں اور تہذیبی عروج کے زمانے میں حریت فکر و نظر اور آزادی اظہار رائے کی نہایت اعلیٰ مثالیں ملتی ہیں۔ صحابہ کرام میں حضرت عمر کے تعلق سے آزادی اظہار رائے کے متعدد نادر و واقعات مشہور ہیں جن کے اعدادے کی یہاں ضرورت محسوس نہیں ہوتی۔ ایک واقعہ جو حضرت امام ابو یوسف نے کتاب الخراج میں لکھا ہے، یہ ہے کہ: ایک شخص نے حضرت عمر کو مناطب کرتے ہوئے کہا: اے عمر! اللہ سے ڈرو۔ اور بار بار اس کو دہرایا۔ حاضرین میں سے کسی نے اس شخص کو اس پر ٹوکا کہ اب چپ ہو جاؤ امیر المؤمنین کو بہت کچھ کہہ چکے۔ حضرت عمر نے اس پر جو جملہ ارشاد فرمایا، وہ آب زر سے لکھے جانے کے قابل ہے۔ آپ نے فرمایا: ”اس کو کہنے دو۔ اس لیے کہ تم میں کوئی خیر نہیں اگر تم ایسی بات مجھ سے نہ کہو اور ہمارے اندر کوئی خیر نہیں اگر ہم اس کو قبول نہ کریں“، (لآخر فیکم ان لم تقولوها ولا خير فيينا ان لم نسمعها)۔(11)

یہ نہایت قابل غور پہلو ہے کہ صحابہ اور ائمہ محدثین میں سے حلیل القدر شخصیات سے ایسے اقوال و فرمودات مشہور

ہیں جن کے حالمین پر آج آسانی کے ساتھ بدعت و زندقة سے اوپر بڑھ کر نعوذ بالله کفر کا حکم چھپاں کیا جاسکتا ہے۔ حضرت عبد اللہ ابن مسعود قرآن کی آخری دونوں سورتوں (معوذتین) کو قرآن کی سورت تسلیم نہیں کرتے تھے۔ وہ سمجھتے تھے کہ یہ دعا ہے جو جہاڑ پھونک کے لیے نازل کی گئی تھی۔ (12) حضرت عبد اللہ ابن عمر کتابیہ سے نماح کے قائل نہیں تھے۔ حالاں کہ یہ نص قرآنی سے ثابت ہے۔ حضرت ابو طلحہ روزے کی حالت میں اول کھانے کو، حضرت ابو حذیفہ سورج نکلنے تک حمری کھانے کو جائز سمجھتے تھے۔ (13) حضرت عمر، عبد اللہ ابن مسعود، ابو ہریرہ، عبد اللہ ابن عباس، ابو سعید اور تابعین میں امام شعیی اور اور بعد کے اہم علماء میں ابن تیمیہ اور ابن قیم اس بات کے قائل تھے کہ ایک دن جنم کو فنا کر دیا جائے گا اور بالآخر کفار بھی جنت میں داخل کر دئے جائیں گے۔ (14) حضرت ابوذر غفاری ایک دن سے زائد مال جمع کرنے کو کفر تصور کرتے تھے اور اسے حرام و ناجائز سمجھتے تھے۔ ابن قیم نے اعلام المؤقعن میں لکھا ہے کہ عبد اللہ ابن مسعود نے تقریباً سو مسائل میں حضرت عمر فاروق سے اختلاف کیا۔ (15) لیکن اس کے باوجود عمران کو علم و فنکر سے بھرا ہوا پیالہ (کنیف ملیء فقہا و علماء) سمجھتے تھے۔

اسلام کے عہدزدگی میں باطل فرقوں کی کثرت تھی۔ مغززہ، جہیہ حشویہ، قدریہ ان سب میں سب سے زیادہ شدت پسند فرقہ خوارج کا تھا، لیکن اہل سنت والجماعت کے علمانے ان کی تغییر نہیں کی۔ بلکہ امام تیمیہ سے منقول ہے کہ امام احمد بن حنبل ان فرقوں کے ائمہ کے پیچھے نماز تک پڑھ لیتے تھے: قد نقل ابن تیمیہ ان الامام احمد بن حنبل لم یکفر هذه الفرق (القدیرية والجهمية وغيرها) بل صلی (احمد بن حنبل) رضی الله عنه خلف بعض الجهمية وبعض القدرية وان اکبر ما توصف به كل تلك الفرق عند ابن تیمیہ هو الفسوق۔ "اماں ابن تیمیہ سے منقول ہے کہ امام احمد بن حنبل نے (جہیہ اور قدریہ جیسے) گمراہ فرقوں کی کچھ تغیر نہیں کی۔ بلکہ انہوں نے با اوقات جہیہ یا قدریہ کے پیچھے نماز تک ادا کی۔ زیادہ سے ابن تیمیہ ان فرقوں کو فاسق قرار دیتے تھے"۔ (16)

محمد شین و فخریں کی رواداری کا یہ عالم ہے کہ انہوں نے ان کی روایات تک اپنی کتابوں میں شامل کی ہیں۔ ان میں خود امام بخاری بھی شامل ہیں۔ انہوں نے اہل بدعت اور شیعہ راویوں کی روایتیں اپنی الجامع اتحجج میں شامل کی ہیں۔ اس کی متعدد حیرت انگیز مثالوں میں سے ایک مثال یہ ہے کہ عمران بن حطان بخاری کے رواۃ میں سے ہیں۔ یہ اپنے ہم مسلک خوارج کے سردار اور خارجیت کے اتنے بڑے علم بردار تھے کہ جب ابن حبم نے حضرت علی کو قتل کیا تو اس پر انہوں نے نہایت مسرت انبساط کا اظہار کیا۔ ابن حبم کی موت پر انہوں نے اس کا مرثیہ لکھا جس کے دو اشعار سے حضرت علیؑ سے ان کی نفرت کا اندازہ کیا جاسکتا ہے:

يَا ضربةٌ مَّنْ تَقَىٰ مَا ارَادَ بِهَا إِلَّا لَيُبَلُّغَ مِنْ ذِي الْعَرْشِ رَضوانًا

"واه! اس پر ہیزگار نے کیا وار کیا ہے۔ یہ وار کرنے والے کی اس سے کوئی غرض نہیں تھی سوائے اس کے اس نیکی سے عرش کاملاً خدار ارضی ہو جائے"۔

أَنَّى لَأَذْكُرَهُ يَوْمًا فَأَحْسِبُهُ مُلْجَمٌ

"میں جب اس وار کو یاد کرتا ہوں تو سوچتا ہوں کہ اللہ تعالیٰ کے یہاں اس (ابن حبم) کی یہ نیکی تمام نیکیوں سے

بڑھ جائے گی۔“ (17)

غور کرنے کی بات ہے کہ عمر بن حطان کی دور را یتیں بخاری کتاب المباہ میں موجود ہیں۔ (18) اسی طرح ابو داؤد امام نسائی نے بھی ان کی روایتیں اپنی سفنسن میں لی ہیں۔ پاکستان کے مقتنی سعید خان صاحب لکھتے ہیں:

”بدعیوں کے تمام فرقہ باطلہ خوارج، شیعہ، قدریہ، مرجحہ، معززہ اور جمیہ وغیرہ سے اہل السنۃ والجماعت کے ائمہ حدیث، تفسیر اور فقہہ و تاریخ نے ان گنت روایات میں ہیں اور یہ ایسی حقیقت ہے کہ کوئی بھی صاحب مطالعہ مفسر، محدث، فقیہ یا مؤرخ اس کا انکار نہیں کر سکتا۔ اماء الرجال کی کتابوں میں اگر کوئی ایمان بن تغلب، سعید بن فیروز، سعید بن عمرو، ہمدانی، عبداللہ بن عیسیٰ کوفی، عذری بن ثابت، محمد بن جادہ اور زاذان کندی وغیرہ کے حالات کا مطالعہ کرے گا تو ہماری گزارشات کی تصدیق ہو جائے گی۔“ (19)

ابن حجر عسقلانی نے فتح الباری کے مقدمے ”ہدی الساری“ میں اٹھارہ ایسے روایات کا تذکرہ کیا ہے جو شیعہ تھے اور ان کی روایات بخاری (20) میں موجود ہیں۔ (21) بخاری میں کم از کم ایک راضی کی بھی روایت موجود ہے، حالاں کہ عام طور پر محدثین نے تشیع اور رفض میں فرق کرتے ہوئے اہل تشیع کی روایات تو قبول کی ہیں، لیکن راضی کی روایات کو لینے سے احتراز کیا ہے۔ یہ راضی راوی عباد بن یعقوب الرواجی الکوفی ابو سعید ہیں۔ ابن حجر نے ان کے بارے میں جو کچھ فتح الباری کے مقدمے ہدی الساری میں لکھا ہے، وہ بے کم و کاست یہاں نقل کر دینا کافی ہے۔ لکھتے ہیں: راضی مشہور الا انه کان صدوقا و نقہ ابو حاتم، وقال الحاکم کان ابن خزیمه اذا حدث عنه يقول حدثنا الشقة في روایته، المتهم في رأيه عباد بن يعقوب. وقال ابن حبان کان راضی داعية وقال صالح بن محمد کان يشتم عثمان۔ قلت روی عہد البخاری فی کتاب التوحید حدیثاً واحداً مقررونا و هو حدیث ابن مسعود ای العمل افضل وله عند البخاری طرق اخری من روایة غیره (22)

غور کرنے کی بات ہے کہ حدیث کی سب سے عظیم و مہتمم بالشان کتاب صحیح بخاری کی سب سے مہتمم بالشان حصے کتاب التوحید میں ایک راضی کی روایت موجود ہے۔ محدثین نے اہل بدعت وہوی کی روایات اس اصول کے تحت اپنی کتابوں میں لی ہیں کہ وہ جھوٹ سے بچنے والا اور صادق اللسان ہو (صدوقد) اور اپنے نہب کا داعی نہ ہو۔ ابن حجر نے اس تعلق سے محدثین اور اصحاب علم کے متعدد اقوال نقل کیے ہیں۔ ایک قول یہ نقل کیا ہے: ان یہ کون داعیہ لبدعتہ او غیر داعیہ، فیقبل غیر داعیہ و یرد حدیث الداعیہ۔ وهذا المذهب هو الاعدل و صارت الیه طوائف من الانئمة و ادعی این حبان اجمع اهل النقل عليه لكن فی دعوی ذلک نظر۔ (23)

مسلم معاشرے کی موجودہ صورت حال:

اہم سوال یہ ہے کہ ہمارے معاشرے میں آزادی فکر و نظر کی صورت حال کیا ہے؟ اس میں شک نہیں کہ اسلام فکر و نظر کی آزادی کا داعی و نقیب ہے۔ اسلام کے دور زریں میں اس کی نہایت شاندار روایت قائم رہی ہے۔ معاصر اور بعد میں ظہور میں آنے والی تہذیبوں پر اس کے غیر معمولی اثرات قائم ہوئے۔ تاہم جہاں تک معاصر مسلم معاشرے

کا معاملہ ہے، حقیقت یہ ہے کہ وہ خود اپنی ہموار کردہ راہ پر چلنے سے گریزاں ہے۔ یہاں سیاسی اور فکری دو فوں طرح کی آزادی کی صورت حال نہایت مندوش ہے۔ جہاں تک سیاسی صورت حال کی بات ہے، اس تعلق سے مسلم ممالک کی صورت حال دنیا کے دوسرے تمام ممالک کے مقابلے میں نہایت ناگفته ہے۔ مغرب کی مادر پر آزادی کے تصور کو نشانہ تقدیم بنانے کے ساتھ ساتھ ہمیں اپنے گھر کی اس صورت حال کا بھی جائزہ لینا چاہیے۔ فکری حلقوں کی صورت حال یہ ہے کہ اس بات کو تقریباً خاموشی کے ساتھ تسلیم کر لیا گیا ہے کہ اسلام کرام جیسی صلاحیت رکھنے والے لوگوں کی پیدائش کا سلسلہ اللہ تعالیٰ نے بند کر دیا ہے کیوں کہ ایسی صلاحیت رکھنے والے لوگوں کی اب ضرورت باقی نہیں رہی۔ اس لیے کہ سادہ لوح دین پسند اذہان کے مطابق دین و شریعت کا کوئی ایسا گوشہ نہیں جو سلف صالحین کی فکر و نظر کا مرکز نہ بنا ہو اور جس میں انہیوں نے بعد میں آنے والوں کے لیے کوئی خلایا گنجائش چھوڑی ہو۔ اس تعلق سے یہ مقولہ مشہور ہے کہ بھلا علامے سلف نے پچھلوں کے لیے کام کی گنجائش چھوڑی ہی کہاں ہے؟ اجتہاد کی مزعومہ قفل بندی کے بعد یہ نظر یہ آخری حد تک مستحکم ہو گیا کہ: ما اغلقه السلف لا يفتحه الخلف۔ ”اسلاف کرام نے اجتہاد کے جس راستے کو بند کر دیا ہے، اس کو ان کے بعد آنے والے لوگ کھول نہیں سکتے“، اسلامی حلقوں کے اس غالب روحانی کے مطابق، گویا اصل مسئلہ سرے سے فکر کا ہے ہی نہیں! مسئلہ صرف عمل کا ہے۔ یہ دراصل ہماری عملی کوتاہیاں ہیں جنہیوں نے ہمیں عروج کے بیناروں سے اٹھا کر زوال کی کھائیوں میں پھینک دیا ہے۔ حالاں کہ خود رسول اللہ صلی اللہ علیہ وسلم کی متعدد آیات سے اس کا اشارہ ملتا ہے کہ امت مسلمہ کے مسائل کا اصل سرچشمہ وہ فکری اخراج و انتشار ہے جو امت کے اندر دروزوال میں پیدا ہو جائے گا۔ چنان چہ رسول اللہ کی مشہور حدیث ہے کہ آپ نے فرمایا : لستبعن سنن من كان قبلكم شبرا شبر و ذراعا بذراع حتى لو دخلوا جحر ضب تبعتموه ”تم لوگ گزشتہ لوگوں کی بالاشت در بالاشت اور دست در دست پیروی کرو گئی تھی کہ اگر وہ گوہ کے بل میں گھس جائیں تو تم بھی ایسا ہی کرو گے“، (24) بعض احادیث میں علم اٹھالینے اور جھل پھیلنے کی بات کہی گئی ہے۔

اس وقت صورت حال یہ ہے کہ آپ کوئی بھی بات غالب فکر سے ہٹ کر کہنے کی جرأت نہیں کر سکتے۔ اگر آپ کی طرف سے ایسی جرأت کا اظہار ہوتا ہے تو نہ صرف آپ پر کفر و زندقہ کا الزام عائد ہوتا ہے بلکہ آپ کو اسلام اور اہل اسلام کا باغی تصور کیا جاتا ہے۔

عالم اسلام کے مختلف خطوں خصوصاً مصر میں ایک طرف جماعت التغیر والتجدد اور اس طرح کی بعض دوسری جماعتوں کی تغیری ذہنیت اور دوسری طرف فکری اباحت پسندوں کے ایک طبقے کی طرف سے دین کے بعض اہم مسلمات پر زبان درازی کی وجہ سے مختلف مصنفوں اور قلم کاروں سے متعلق تازعات پیدا ہوتے رہے ہیں۔ بعض لوگ جن میں فرج فودہ (مصر)، مہدی عالم اور حسین مرودہ (لبنان) اور غیرہ شامل ہیں، کا قتل ناگہانی بھی کیا گیا اور بعض دوسرے لوگوں پر کفر و زندقہ کا ملزم قرار دے کر انہیں ملک سے چھوڑ دینے کے لیے مجبور کر دیا گیا۔ اس میں شک نہیں کہ ایسے بہت سے معاملات میں فکری اباحت کے شکار لوگوں کی فکری جا رحیت ہی فساد کا باعث ہوتی ہے۔ خود ان مذکورہ قلم کاروں میں کوئی بھی ایسا نہیں جو فکری اباحت کا شکار نہ ہو، لیکن ایسے مسئلے پر زیادہ شدت پسندانہ رخ اختیار کرنے کی وجہ سے اسلام

اور مسلمانوں کی شبیہ خراب ہوتی ہے۔ ایسے بہت سے مسائل کے ساتھ ازہر کے بالغ نظر علماء نے نہایت حکمت اور دانائی کے ساتھ تھا مل کیا اور اس کے نہایت شاندار نتائج سامنے آئے۔ اس کی مثالیں ط جابر علوانی کی ”اشکالیۃ الردۃ والمرتدین“ اور دوسری کتابوں میں دیکھی جاسکتی ہیں۔ ۱۹۳۷ء میں ایک مصری مصنف اسماعیل ادھم نے ”لماذا انا ملحد“ (میں ملحد کیوں ہوں؟) کے نام سے کتاب لکھی۔ اس کا جواب سنجیدہ طور پر علماء ازہر نے کتاب لکھ کر ہی دیا۔ مصر کے حسن حنفی اور نجیب محفوظ کے تعلق سے بھی دانشمندی کی روشن اختیار کرتے ہوئے مصر کے اصحاب علم و فکر نے عام کویہ موقع نہیں دیا کہ وہ ان کی جان کو نشانہ بنائیں اور مسئلے سے سنجیدہ طور پر نہیں کی کوشش کی۔

ہندوستان میں بعض شخصیات کو ان کے بعض علمی و اجتماعی نقطہ نظر کی بنا پر ملک کے بعض اہم دینی اداروں سے برطرف کر دیے جانے کی بہت سی مثالیں موجود ہیں۔ ایک قابل ذکر عالم و مصنف کور جم کے حد شرعی نہ ہونے کے موقف پر کتاب لکھنے کی پاداش میں ایک بڑے دینی ادارے کے منصب تدریس سے مستقیٰ ہو کر جنوبی ہند میں پناہ لینا پڑی۔ اس نوع کی بہت سی مثالیں ہیں۔ بعض شخصیات پر جان لیوا حملے کیے جانے اور علمی حلقوں میں انہیں تقریباً اچھوٹ بنادے جانے کی بھی مثالیں موجود ہیں۔

ہمارے معاشرے میں یہ روایت بالکل غنی نہیں ہے۔ اس کی مثالیں اسلام کے دور زریں میں بھی ملتی ہیں، لیکن اس کی وجہ سے سماج میں انتشار پیدا نہیں ہوتا تھا۔ اس کا توازن نہیں بگزتا تھا۔ آپس کے تعلقات متاثر نہیں ہوتے تھے۔ حضرت امام شافعی کے بارے میں یونس صدقی کہتے ہیں کہ میں نے امام شافعی سے زیادہ عقل ملدا اور روا در کسی کو نہیں دیکھا۔ ہم نے ایک دوسرے کے ساتھ مناظرہ کیا، پھر الگ ہو گئے۔ پھر ایک دن جب ان سے میری ملاقات ہوئی تو انہوں نے میرا ہاتھ پکڑ کر فرمایا۔ اب یومی، کیا یہ بہتر نہیں ہے کہ ہم آپ میں میں بھائی بھائی رہیں، خواہ کسی مسئلے میں بھی متفق نہ ہوں۔ (الا یستقیم ان یکون اخوانا و ان لم نتفق فی مسئلۃ) (26)

لیکن آج کی صورت حال یہ ہے کہ آج یہ تسلیم کر لیا گیا ہے کہ جس کی فکر ہماری فکر سے ہم آہنگ نہیں ہیں، وہ ہم سے نہیں۔ ہندوستان کے دینی حلقوں سے اس وقت بلاشبہ سیکھوں رسائل مجلات شائع ہوتے ہیں، جن میں ایسے رسائل و مجلات کی تعداد شاید انگلیوں پر گئے جانے کے بھی قابل نہ ہو جو تعدد فکر کے حامی و موئید ہوں۔ اکثر رسائل میں خطوط تک کی اشاعت میں یہ اہتمام کیا جاتا ہے کہ ان میں متعلقہ حلقے کی فکر سے متصادم کوئی بات نہ کہی گئی ہو، حالانکہ ان رسائل میں بھی یہ روایت جملہ زیب قرطاس ہوتا ہے کہ ”مقالہ نگار کی رائے سے ادارے کا اتفاق ضروری نہیں ہے۔“ دینی مدارس کی صورت حال:

دینی مدارس نظری سطح پر اس بات کی تعلیم دیتے رہے ہیں کہ امت کا اختلاف رحمت ہے (اختلاف امتی رحمۃ)۔ ادب اختلاف پر تقریروں اور تحریروں کے ضمن میں اسلام کے صدر اول کی نیم انسانوں حد تک نظر آنے والی استجواب انگیز مشاہوں سے محفلِ خن میں گرمی لانے کی کوشش کی جاتی ہے، لیکن عملی سطح پر آپ کو اس کی اجازت نہیں کیا آپ خالص مجتهد فیہ مسائل میں بھی اپنے حلقے کے موجودہ اکابر کی کسی رائے سے اختلاف کی جرأت کر سکیں۔ ہاں، نقیب مباحث میں آپ کو نہ صرف اس کی اجازت حاصل ہے بلکہ آپ کی حوصلہ افزاںی بھی کی جاتی ہے کہ آپ اپنے مسلکی

نقطہ نظر کی توجیہ و ترجیح میں دوسرے مکاتب فقہ کے صفوں کے ائمہ و محدثین پر پوری شدت کے ساتھ رد و قدر کریں اور انہیں ہدف تقدیم بنا کیں۔ یہاں یہ بات کہی جاسکتی ہے کہ دیگر فقہاء اور ائمہ و محدثین کی آراء کو زیر بحث لاتے ہوئے ان پر تقدیم کے ضمن میں ان کا احترام ملحوظ رکھا جاتا ہے، اگرچہ یہ بات کلی طور پر درست نہیں، تاہم سوال یہ ہے کہ کیا ہمیں اپنے حلقے کی اہم شخصیات کے فقہی و علمی مواقف و آرآپر اسی درجے میں زبان کھولنے اور رد و قدر کی اجازت حاصل ہے جس درجے میں دوسرے مکاتب فقہ کی اکابر شخصیات کے خلاف اس کو جائز اور قابل ثواب تصور کیا جاتا ہے؟ ظاہر ہے، اس کا جواب نفی میں ہے۔ حقیقت یہ ہے کہ خالص علمی و اجتہادی مسائل میں بھی یہ دراصل ہمارے حلقے کی نمائندہ اور مقید اشخاص ہیں جنہیں اصلاً دلائل و برائیں کی جگہ حاصل ہو گئی ہے۔ ہمارے دینی و علمی حقوق میں انظروا الی مقال کے بجائے انظروا الی من قال کی روایت نہایت پختہ اور مستحکم ہو چکی ہے۔ امام غزالی نے مظاہر تکفیر کی روایت کی جانے والی اپنی کتاب ”فیصل التفرقة بین الاسلام والزندقة“ میں لکھا ہے کہ حق سے دور اور نظریاتی افراط کا شکار ہو جانے کا ایک بڑا ذریعہ شخصیت پرستی ہے جس میں حق کو ایک شخص کے ساتھ محصور سمجھ لیا جاتا ہے۔ ان کے الفاظ میں: ”اگر تم انصاف سے کام لو گے تو تمہیں اس بات کا علم ہو جائے گا کہ بعضی کسی ایک صاحب نظر پر حق کو موقف کر دینے والا کفر اور تلاضع سے زیادہ قریب ہے۔“ (ان انصافت علمت ان من جعل الحقائق و

قفہ علی واحد من النثار بعینه فهو الى الكفر والتناقض اقرب) (27)

اس ایسے پر غور کیجیے، ہندوستان کے ایک عظیم و نامور علمی ادارے کے ایک فاضل کو اس جرم میں اس کی تحقیقی اکیڈمی سے نکال دیا گیا کہ اس نے ایک اخبار میں ادارے کے نصاب میں تبدیلی کی ضرورت پر مارسلہ لکھ دیا تھا۔ اسی طرح اس واقعے سے سیکڑوں لوگ واقف ہیں کہ اسی ادارے کے نظام تعلیم نے ایک صفائی کو ایک اجتماع عام کے بعد عمومی دستخوان سے اس جرم و گستاخی کی بنابر کھدیدہ کر بھگا دیا گیا کہ اس نے دہلی کے ایک اردو ماہنامے میں ادارے کے نصاب میں تبدیلی کی ضرورت پر مضمون لکھ دیا تھا۔ بہت سے مدارس میں دوسرے مکاتب فکر کی کتابیں تک رکھنا اور پڑھنا منوعات میں سے ہے۔ دراصل مدارس میں حریت فکر و نظر کے خاتمے میں سب سے بڑا دل اس مسلکی کش مکش کو ہے جس کا سلسلہ انیسویں صدی کے اوخر سے اب تک جاری ہے۔ مثالوں سے قطعہ نظر بظاہر ایسی کوئی علامت نظر نہیں آتی جس سے یہ امید قائم ہوتی ہو کہ مسلکی شدت پسندی اور تنازع میں فی زمانہ کوئی کی آئی ہو۔ حقیقت یہ ہے کہ ہندوپاک میں پابندی فکر و نظر کی موجودہ صورت حال میں اس وقت تک نمایاں سطح پر تبدیلی نہیں آئی جب تک کہ وہاں ایک متعین فقہ پر تکیز کے بجائے یا اس کے ساتھ خالص اسلامی فقہ یا فقہ مقارن کو پڑھانے کا التزام نہ کیا جائے اور اس تناظر میں مدارس کے نصاب میں مناسب تبدیلی نہ لائی جائے۔ نیز ان کی مجموعی فضاء پر حلقہ واریت کے بجائے اسلامیت کے رنگ کو پختہ کرنے کی کوشش نہ کی جائے۔

تکفیر کا ظاہرہ:

دور حاضر میں ہمارے علمی و دینی حقوق میں آزادی فکر و نظر کو پابند سلاسل کرنے اور اس پر قدرگن لگانے کی جو کوششیں کی جاتی رہی ہیں، اس کا ایک نہایت خطرناک مظہر تکفیر کی صورت حال ہے۔ اسلامی تاریخ میں صحابہ کرام کے

مثالی دوڑ میں اس کے واقعات نہیں ملتے، حالاں کہ ان کے درمیان مختلف دینی امور میں شدید ترین نظریاتی اختلافات پائے جاتے تھے۔ کبھی یہ اختلافات شدید تر بھی ہو جاتے تھے۔ حضرت قدامہ بن مظعون نے جو بدری صحابی اور امام المؤمنین خصوص کے ماموں تھے، شراب پی اور حضرت عمر کی طرف سے اس پابت سوال اور حکایت پر اپنے اس فعل حرام کے جواز میں قرآن کی اس آیت سے استدلال کیا: لیس علی الذین آمنوا و عملوا الصالحات جناح فيما طعموا اذا ما تقووا (۲۸) صحابہ کرام کے مشورے سے جس میں حضرت علی اور عبد اللہ بن عباس شامل تھے، حضرت عمرؓ نے ان پر حد جاری کی لیکن ان کی تکفیر نہیں کی۔ سیاسی سطح پر حضرت علیؓ اور حضرت معاویہؓ کے اختلافات نے تاریخ کے دھارے کو بدلت کر رکھ دیا، لیکن ان نظری و سیاسی اختلافات نے کبھی تکفیر کی شکل اختیار نہیں کی۔ خوارج حضرت علیؓ حضرت عثمانؓ سمیت اکثر صحابہ کی تکفیر کرتے اور انہیں مباح الدم سمجھتے تھے، لیکن حضرت علیؓ نے ان کی تکفیر نہیں کی۔ اس تعلق سے ایک شخص کے سواب کے جواب میں انہوں نے فرمایا کہ وہ کفر سے ہی تو بھاگے ہیں۔ (من الكفر فروا) جب ان سے پوچھا گیا کہ پھر ان پر کیا حکم لگایا جائے تو انہوں نے فرمایا: اخواننا بغوا علينا، وہ ہمارے بھائی ہیں جو ہمارے خلاف باغی ہو گئے ہیں۔ (29) فقهاء محدثین کی جماعت میں اس تعلق سے احتیاط کی روشن پائی جاتی تھی۔ وہ حکم شرعی کا اطلاق فرد کی ظاہری حالت پر کرتے ہوئے باطن کی کیفیت کو خدا پر چھوڑنے کے قاتل تھے۔ اسلاف کا مسلک تھا کہ تم ظاہر حال پر حکم لگاتے ہیں اور چھپے ہوئے احوال کو اللہ کے حوالے کر دیتے ہیں۔ (نحن نحکم بالظواہر و نولی الى الله السرائر) اس لیے جو لوگ دین کے اساسی اعتقادات پر ایمان لاتے ہوئے خود کو مسلمان کہتے تھے، انھیں مسلمان سمجھا جاتا تھا۔ یہی وجہ ہے جیسا کہ اوپر گزر، خوارج، معتزلہ، جہیہ، یا قدریہ یا جیسی جماعتوں کے ملال و اخراج کے اظہر میں انہیں ہو جانے اور ان سے ہر طرح اختلاف کے باوجود علمائے اہل سنت اس نکتے پر متفق رہے کہ ان کی تکفیر نہیں کی جائے گی۔

ابتدا متاخرین فقہاء میں جب تقلیدی جمود پیدا ہوا، ان کے ایک طبقے میں دنیاداری سرایت کر گئی اور اس نے بڑے بڑے سرکاری مناصب کے حصول کے لیے فقد کو پڑھنا شروع کر دیا جس پر امام غزالیؓ جیسے لوگوں نے شدید تقدیم کی ہے۔ (30) اس سے علماء کے درمیان حلقوں بندی میں شدت پیدا ہوئی۔ نفہ میں انتشار کی کیفیت جو بعد کے ادوار میں پیدا ہو گئی تھی، اس میں عین انسافہ ہو گیا اور یہ شعبہ انحطاط کا شکار ہوتا چلا گیا۔ باہمی نکشم کے اس ماحول میں تکفیر کو ایک اہم ہتھیار کے طور پر استعمال کیا گیا۔ ”الا قصاد فی الاعتقاد“ میں غزالی نے لکھا ہے کہ: ”غلطی سے ایک ہزار کفار کو چھوڑ دینا اس کے مقابلے میں ہلاکا ہے کہ غلطی سے ایک مسلمان کا (اس پر کفر کے اطلاق کے بعد مرتد کی سزا کے طور پر) خون بہایا جائے“ (31) فیصل التفرقة میں انہوں نے یہ بامعنی بات لکھی ہے کہ تکفیر میں تو خطرہ ہے، لیکن سکوت میں کوئی خطرہ نہیں ہے۔ (32)

پس چہ باید کرو!

ہمارے علمی و دینی حلقوں میں فکر و نظر اور اظہار رائے کی آزادی کے قصور کی عملی سطح پر بھائی کے لیے مختلف سطھوں پر اقدامات کی ضرورت ہے۔ حقیقت یہ کہ ہم اصولی سطح پر اس کے جتنے بھی حامی و مدعی ہوں، لیکن عملی سطح پر ہم اس کے

لیے تیار و آمادہ نہیں ہیں۔ ہمارے علمی و دینی حلقة اس خوف و اندیشے میں بیٹلا ہیں کہ فکر و نظر اور اظہار رائے کی آزادی مسلم معاشرے کو مغرب کی راہوں پر ڈال دینے کا باعث ہوگی جس کے نتیجے میں مغرب کے نمونے پر مسلم معاشرے میں فکری اباحت کا دروازہ کھل جائے گا۔ اس میں تک نہیں کہ مغرب کے طرز پر فکر و نظر کی مکمل آزادی مکمل اباحت کا دوسرا نام ہے۔ اس سلسلے میں مغرب کی تقلید نہ صرف مذہبی بلکہ انسانی اقدار و روایات اور شرافت و تہذیب کے معیارات کو بھی میلایا میک کر کے رکھ دے گی۔ تاہم ابہیت کی بات یہ ہے کہ اس سلسلے میں خود اسلامی تہذیب کا درشنہایت متمول اور وسیع ہے۔ ممکن ہے اس کے بعض ادوار میں چند اس افراط و تفریط کی صورتیں بھی پائی جائی ہوں لیکن فی نفسہ اس میں بہت حد تک اعتدال نظر آتا ہے۔ عباسی دور میں مانوی، دیصانی، راوی وی جیسے باطل فرقوں کی وہ کثرت تھی کہ عباسی حکمران مہدی کو باضابطہ اس مسئلے سے نہیں کے لیے حکومتی سطح پر الگ سے ایک شعبہ قائم کرنا پڑا جس کے تحت ایک طرف ان کے خلاف مقدمات قائم کیے جاتے تھے، لیکن دوسری طرف باضابطہ اہل علم سے کتابیں لکھواد کر فکری سطح پر ان کے رد کی بھی کوشش کی جاتی تھی۔ (33) اس دور کے مشہور زنادقه میں حماد عجرد، حماد الراؤی، مطعی بن ایاس، ابن ابی العوجاء، صالح بن عبد القدوس اور بابک خرمی جیسوں کی ایک طویل فہرست ہے۔ (34) یہ لوگ ہندو چنم کے افکار سے متاثر ہو کر اسلامی مسلمات کو نشانہ بناتے تھے، لیکن اللہ کی بنا تک ہوئی فطرت "اما الزبد فيذهب جفاء واما ما ينفع الناس فيمكث في الأرض" کے تحت ان کی کتابیں فنا کے گھاٹ اتر گئیں یا پھر وہ آج مختص تحقیق و مطالعہ کے لیے لا بیری یوں کی زیستیں ہیں۔ اسلامی سماج پر ان کے اثرات بعد میں باقی نہیں رہے۔

ضرورت اس بات کی ہے کہ ہمارے علمی حلقوں خصوصاً مدارس و جامعات اور فکری اداروں میں آزادی فکر و نظر کی روایت کو دوبارہ بحال کرنے کو مرکز توجہ بنا لیا جائے۔ تنتیق ذات (self criticism) کو رواج دینے اور پوری جرأت و حوصلہ مندی کے ساتھ اپنے علمی و تہذیبی ورثے کی تنتیق و تقدیم کی کوشش کی جائے۔ یہ کام عقل و فکر اور اظہار رائے کی آزادی کے بغیر ممکن نہیں ہے۔ عرب ممالک کی موجودہ صورت حال طے جابر علوانی (35) اور بحاجت اللہ صدقی (36) کے مشاہدات و تجربات کی روشنی میں یہ ہے کہ وہاں طلبہ کو علمی و فکری موضوعات پر اس بات کی اجازت ہی حاصل نہیں ہے کہ وہ کھل کر ان میں غور و فکر کر سکیں اور اپنی رائے قائم کر سکیں۔ ان کے لیے کسی بھی صورت میں یہ ممکن نہیں ہے کہ وہ یہ لکھ سکیں کہ فلاں مسئلے میں میری رائے یہ ہے۔ پی ایچ ڈی کے مناقشوں میں اس طرح کی جرأت مندی کا اظہار کرنے والوں کے مقابلے کو درکردیا جاتا ہے۔ ہندو پاک کے علمی حلقوں میں بھی غالباً صورت حال تقریباً یہی ہے۔

حقیقت یہ ہے کہ اس صورت حال میں جب تک اعتدال کے ساتھ خوش گوار تبدیلی نہ آئے، اس وقت تک ہمارا فکری قافلہ اپنی راہ پر آگے نہیں بڑھ سکتا اور ہم یہ موقع نہیں کر سکتے کہ امت مسلمہ خود مسلط کر دے تہذیبی زوال کے دائروں سے خود کو نکال پائے گی۔

حوالہ جات:

- (1) رسول اللہ کی مشہور حدیث ہے: افضل الجهاد کلمة حق عند سلطان جائز۔ مسلم
- (2) رسول اور اصحاب رسول کی سیرت کے مقابلے میں یہ موضوع حدیث امت میں پھیلانے کی کوشش کی گئی کہ: عورتوں سے

- مشورہ اور وہ جو کچھ وہ مشورہ دیں ان کے خلاف کرو (شاور وہن و خالفوہن)
- (3) احمد بن حنبل: جلد 5 منداحمد، بیروت، دارالكتب العلمیہ، 2008، ص، 236
- (4) ابوحاتم الغراї: ^{اصفی} ح: 2، بیروت: دارالكتب العلمیہ، 1413، ص، 355
- (5) طه جابر علوانی: اشکالیة الردۃ و المرتدین من صدر الاسلام الى اليوم. قاهرہ، مکتبہ الشروق الدولیہ، 2006، ص، 138
- (6) ایضاً 165
- (7) ایضاً، 166، بحوالہ عمدة القاری، ح، ۱۱، ص، 235۔
- (8) یوسف قرضاوی: فی فقه الادلیات: قاهرہ، مکتبہ وہبیہ 2005 ص 140
- (9) ایضاً
- (10) قرطی: الجامع لاحکام القرآن: دارالكتب العلمیہ، بیروت، 1988، ح، ۳، ص 183-182
- (11) ابو یوسف: کتاب الخراج، مکتبہ مشکالۃ الاسلامیۃ روایت نمبر 32 ص 12، یہ کتاب ہم نے نیٹ سے ڈاؤن لوڈ کی ہے اور اس نسخے میں دیگر تفصیلات درج نہیں ہیں۔
- (12) قرطی: ح، 20، ص 172
- (13) ابن تیمیہ: قاعدة جلیلہ فی التوسل والوسیله لاہور: ادارہ ترجمان الشیۃ بدون سند ص 103-104
- (14) ابن قیم: حادی الارواح الی بلاد الافراح مکتبہ ائمۃ، قاهرہ بدون سند ص، 247۔ ابن قیم نے اپنے استاذ علامہ ابن تیمیہ اور اپنے موقف کی حمایت میں اس کتاب میں نہایت تفصیل کے ساتھ بحث کی ہے۔ یہ موقف جمہورamat سے یقیناً ہٹا ہوا ہے، لیکن ابن قیم کی اس موضوع پر بحث (دیکھیے مذکورہ کتاب ص، 246 تا 271) پڑھنے کے لائق ہے۔ یوسف قرضاوی: فتاوی یوسف قرضاوی، (اردو ترجمہ ”فتاویٰ معاصرۃ“ مترجم سیدزادہ اصغر فراہی)، دہلی: مرکزی مکتبہ اسلامی، 2005 ص 62
- (15) طه جابر علوانی: ادب الخلاف، ورجینیا، امریکا، المہد العالمی للفکر الاسلامی 1991 ص، 63
- (16) جمال بن حریرۃ الفکر والاعتقاد فی الاسلام، قاهرہ: دارالفکر الاسلامی، بدون سند
- (17) سیر اعلام النبیاء: بحوالہ <http://ar.wikisource.org> مزید تفصیل اس سائٹ پر موجود ہے: (<http://www.ahlalhdeeth.com/vb/showthread.php?t=283236>)
- (18) محمد بن اساعیل البخاری: الجامع الحسن: کتاب المباس، باب لمیں الحیر و افتراشہ لر جاں و قدر ما بجز منہ، دار عالم الکتب، ریاض 1996 جلد، 7، ص، 45۔ فتح الباری میں ابن حجر نے اس روایت کے تحت عمران بن حطان پر نکتہ کرتے ہوئے لکھا ہے: و عمران هو السدوسی کان احد الخوارج من العقدیة بل هو رئيسهم و شاعرهم و هو الذى مدح ابن ملجم قاتل على بالايات المشهورة و ابو حطان ... و اسما اخرج له البخاری على قاعدته في تخرج احادیث المبتدع اذا كان صادق اللهجة متدينا وقد قيل ان عمران تاب من بدعته وهو بعيد. فتح الباری بشرح صحيح البخاری، ح، 8، ص، 338۔ دیوبند: مکتبہ شیخ الہند، 2006۔ اہل بدعت کے تعلق سے محدثین کے موقف پر ابوداؤد کے اس قول سے روشنی پڑتی ہے:
- امام ابوداؤد نے فرمایا: ”لیس فی اهل الاهواء اصح حدیثا من الخوارج“ اہل ہوئی کے اندر حدیث کی روایت میں

- خارج سے زیادہ صحیح فرقہ کوئی اور نہیں ہے۔ (سیر اعلام النبلاع، ج ۲ ص 214، موسسه الرسالہ ط ۱۹۸۵)
- (19) مقالہ "اہل بدعت کی روایات"؛ ماہنامہ الندوۃ، اسلام آباد، دسمبر 2011 ص 11
- (20) اتحاد المغاربی، حدیث نمبر 3197
- 21- ہدی الساری مقدمہ فتح الباری، دیوبند: مکتبۃ ثقیلہ شیخ الہند، 2006، کیھی افضل التاسع ص 540-535
- 22- ایضاً ص 466-465
- 23- ایضاً ص 455
- (24) بخاری کتاب الفتن باب ظہور الفتن ج 8 ص 89
- (25) اس کتاب کے مصنف محمد عتیق انصاری ہیں۔ کتاب مکتبہ فہم قرآن و سنه، لاہور، سے 2011 میں شائع ہوئی ہے۔
- (26) سیر اعلام النبلاع ج 10 ص 16
- (27) ابو حامد غزالی: فیصل الفرقہ بین الاسلام والزندقة، تعلیق و تخریج: محمود بیجو، مکتبہ دارالبیرونی، ط 1، ۱۹۹۲ھ، ص 61، 23
- (28) قرطبی: ج، ص 192
- (29) ابو بکر عبدالرزاق بن الہمام: مصنف عبدالرزاق ج 10، المجلس العلمی، جنوب افریقیا ص 150
- (30) غزالی: احیاء العلوم، مکتبہ مطبعہ کریاتی فوترا، ساروگ، اندونیشیا، بدون سن ج، 1، ص 22
- (31) الاقتصاد في الاعتقاد، (ضبط و قدم له: مؤس الفوزی الجسر) ط 1، 1994، ص 211
- (32) فیصل الشفرقه بین الاسلام والزندقة۔ 61۔ تکفیر کے مسئلے پر علماء سلف میں غزالی نے نہایت متوازن اور روادارانہ موقف اس کتاب میں اختیار کیا ہے۔ غزالی کے موقف پر تجزیاتی مطالعہ کے لیے دیکھیے رقم کا مضمون: "غزالی اور مسئلہ تکفیر، سماں نامہ کتابی سلسلہ "الاحسان" الہاباد: شاہ صفی آکیدی 2012
- (33) احمد امین: صحیح الاسلام، قاہرہ، مکتبہ الشہضۃ، مصر یہ بدون سند، اص 141-140
- (34) ایضاً
- 35- طجابر علوانی: "جدید فکری بحران نشاندہ اور حل" اردو ترجمہ عبد الحفیظ رحمانی، نی دہلی: قاضی پبلشرز، 1994، ص 42-41
- 36- حوالے کے لیے دیکھیے امرو یو: یوگیندر سکندر از نجات اللہ صدیقی

<http://www.lubnaa.com/article.php?id=65->

سالانہ زرتعاوں میں ناگزیر اضافہ

کاغذ اور طباعت کے اخراجات میں مسلسل اضافے کے پیش نظر زیر نظر شمارے سے 'الشريعة' کا

سالانہ زرتعاوں ۲۵۰ روپے سے بڑھا کر ۳۰۰ روپے مقرر کیا گیا ہے۔

خریدار حضرات نوٹ فرمائیں۔ (ادارہ)

حالات و واقعات

مولانا مفتی محمد زاہد*

بر صغیر کی دینی روایت میں برداشت کا غصر (۲)

بر صغیر میں فرقہ وارانہ تقسیم کا ایک اہم زاویہ حنفی اور اہل حدیث تقسیم ہے۔ اگرچہ دونوں طرف کے حضرات کے درمیان مناظرہ بازی اور کبھی کبھار دشام بازی بھی ہوتی رہی ہے، لیکن دونوں طرف کے سنیجہ اور راجح علم رکھنے والی شخصیات نے ہمیشہ نہ صرف یہ کہ اس اختلاف کو اپنی حدود میں رکھنے کی کوشش کی بلکہ ایک دوسرے کے احترام کی مثالیں بھی قائم کیں۔ اس سلسلے میں چند واقعات کا تذکرہ مناسب معلوم ہوتا ہے۔

حنفی، اہل حدیث اختلاف کا ایک اثر جو دینی مدارس میں درس و تدریس کے ماحول پر مرتباً ہوا اور پھر عوامی ماحول بھی اس سے متاثر ہوئے بغیر نہ رہ سکا، یہ تھا کہ درس و تدریس بالخصوص حدیث کی تدریس کا ایک بڑا حصہ نماز میں رفع یہ دین، آمین بالجبرا جیسے چند ایسے مسائل پر صرف ہونے لگا کہ جن میں عبد صحابہ سے دونوں طرح کے عمل چلے آ رہے ہیں اور دونوں طرف حدیثیں بھی موجود ہیں۔ ان مسائل پر بحث اس انداز ہونے لگی کہ ہر فریق یہ ثابت کرنے کی کوشش میں لگا رہا کہ ذخیرہ حدیث صرف اور صرف اسی کے موقف کی ترجمان ہے، دوسرے فریق کے پاس کچھ موجود نہیں۔ دوسرا فریق جن احادیث کو اپنی دلیل سمجھ رہا ہے، یہ حض اس کی خام خیالی ہے جبکہ یہ بات حقیقت کے بالکل خلاف ہے۔ تاہم درس و تدریس کے حلقوں میں اصل حقیقت کا دراک بھی موجود رہا ہے۔ مولانا مناظر احسن گیلانی اپنے استاذ شیخ الہند مولانا محمود حسن کا طرز تدریس حدیث بیان کرتے ہوئے لکھتے ہیں:

”جب کوئی ایسی حدیث آ جاتی جو بظاہر مفہوم کے لحاظ سے قطعی طور پر حنفی مذهب کے خلاف ہوتی اور پڑھنے والا طالب علم خود رک کر دریافت کرتا یا دوسرے طلبہ پوچھتے“ حضرت یہ حدیث توانم ابوحنیفہ رحمۃ اللہ علیہ کے قطعاً خلاف ہے۔ جواب میں مسکراتے ہوئے بے ساختہ شیخ الہندگی زبان مبارک سے یہ الفاظ نکلتے ”خلاف تو ہے بھائی! میں کیا کروں؟ ہاں آگے چلیے“ (۲۵)۔

اظاہر کہنا مقصد یہ تھا کہ یہ کوئی اچھے کی بات نہیں ہے۔ اجتہادی اختلافی مسائل میں تو ایسا ہوتا ہی ہے کہ ہر فریق کے پاس کوئی نہ کوئی دلیل ہوتی ہے اور ہر فریق کی دلیل اظاہر دوسرے فریق کے خلاف ہوتی ہے، اس لیے ایسے مسائل میں یہ توقع رکھنا کہ ہمارے خلاف کوئی دلیل نہ ہو، اس کا مطلب یہ بتا ہے کہ دلیل صرف ہمارے پاس ہو، دوسرے

* شیخ الحدیث جامعاً سلامیہ امدادیہ ستیارتہ روزہ فیصل آباد - zahidimdadia@yahoo.com

فریق کے پاس نہ ہو۔ اگر ایسا ہوتا تو اس مسئلے میں اختلاف ہی کیوں ہوتا۔

مولانا اشرف علی تھانوی متصلب اور تبحر حنفی علمائی شمار ہوتے ہیں۔ انہوں نے فتح حنفی کی تائید میں اعلاء السنن جیسی صحیم کتاب بھی تالیف کروائی۔ اس کے باوجود بعض اہل حدیث حضرات ان کے حلقہ کراحت میں شامل تھے اور مولانا تھانوی کی طرف سے ان کی خانقاہ میں رفع یہ دین وغیرہ پر کوئی پابندی نہیں تھی۔ اہل حدیث اور حنفی حضرات میں جن مسائل پر بحث مباحثے کا بازار گرم رہتا ہے، یہ وہ مسائل ہیں جو عبد صالح و تابعین اور ائمہ مجتہدین کے دور ہی سے مختلف فیہ چلے آ رہے ہیں۔ مولانا تھانوی ان مسائل کے بارے میں کیا رائے رکھتے ہیں، اس کے بارے میں ان کے ایک وعظ سے اقتباس ملاحظہ ہو:

”یہ بھی وجہ ہے ہندوستان میں تقیدی مذہب حنفی کے وجوب کی کہ بیہاں رہ کر کسی دوسرے مذہب پر صحیح عمل نہیں ہو سکتا، کیونکہ ہندوستان کے اکثر علماء حنفی ہیں، اور بیہاں کتاب میں بھی فتح حنفی کی زیادہ ملتی ہیں۔ اساتذہ بھی اسی فقہ کے میسر ہو سکتے ہیں، دوسرے فقہ کی زیادہ کتاب میں بیہاں موجود ہیں، نہ ان کے پڑھانے والے میسر آ سکتے ہیں، تو عمل کی کیا صورت ہو۔ ہمارے ایک مہربان مکرمہ جا کر شافعی بن آئے ہیں۔ یہ تو کوئی ملامت طعن کی بات نہیں تھی۔ اگر تحقیق کے ساتھ دوسرے مذہب کو اختیار کیا جائے تو کچھ مضا لئئیں۔ مذاہب اربعہ سب حق ہیں۔ ہاں، تلуб بالمداحب البتہ حرام ہے کہ اس کو کھیل بنالیا جائے“ (۲۶)۔

اس سے زیادہ وضاحت کے ساتھ یہ بات مولانا تھانوی ہی کے ایک فیض یافتہ مولانا حبیب احمد کیرانوی نے انہی کی سرپرستی میں لکھی جانے والی کتاب ”اعلاء السنن“ کے فقہی مقدمے میں لکھی ہے۔ مولانا حبیب احمد کیرانوی نے پہلے تو مختلف فقہوں کے مقلدین کے اس دعوے اور دیلوں کو ذکر کیا ہے کہ ان کے بقول ان کے امام کی فقہ سب سے افضل ہے۔ یہ باقی نقل کرنے کے بعد مولانا نے بڑی وضاحت کے ساتھ ان کی تردید کرتے ہوئے یہ بتایا ہے کہ بذاتِ کسی امام کی فقہ کو دوسرے امام کی فقہ پر کوئی فویقیت حاصل نہیں ہے۔ اسی سلسلے میں وہ فرماتے ہیں:

والحق أن الأئمة المقتدى بهم في الدين كلّهم على هدى مستقيم ، فأى مذهب من مذاهبيهم كان شائعاً في بلد من البلاد وفي العلماء به كثرة يجتب على العامي اتباعه ، ولا يجوز له تقليد إمام ليس مذهبها شائعاً في بلدده ولا في العلماء به كثرة ؛ لتعذر الوقوف على مذهب ذلك الإمام في جميع الأحكام والحال هذه ، فافهم ، فإن الحق لا يتجاوز عنه إن شاء الله تعالى ، ولو شاعت المذاهب كلّها في بلد من البلاد وانتشرت ، وفيه من العلماء بكل مذهب عدد كثير حاز للعامي تقليد أى مذهب من المذاهاب شاء ، وكلّها في حقة سواء ، وله أن لا يتمذهب بمذهب معين ، ويستفتى من شاء من علماء المذاهب ، هذا مرة وذلك أخرى ، كما كان عليه السلف الصالح رضى الله عنهم ، بشرط أن لا يلتفق بين مذهبين في عمل واحد ، ولا يتبع الرخص متبعاً هواه ، لأن ذلك من التلهي وهو حرام بالنصوص

”صحیح بات یہ ہے کہ جن ائمہ کی بھی اقتدا کی جاتی ہے، وہ سارے کے سارے سید ہے راستے پر ہیں، لہذا ان کے مذاہب میں سے جس کا مذہب بھی کسی علاقے میں مرؤج ہوا اور وہاں اس مذہب کے جانے والوں کی کثرت ہو تو عامی پر اس مذہب کی ابتواع واجب ہے، اور اس کے لیے ایسے امام کی تقلید درست نہیں ہے جس کا مذہب وہاں عام نہ ہوا اور اس مذہب کے جانے والے کثرت سے موجود نہ ہوں، اس لیے کہ ایسی حالت میں تمام احکام میں اس امام کے مذہب کو جانا انتہائی دشوار ہوگا۔ اس بات کو اچھی طرح سمجھ لو، اس لیے کہ ان شاء اللہ حق اس سے مبتا و زنبیں ہوں گے۔ اور اگر کسی علاقے میں تمام مذاہب رائج اور مشہور ہوں اور ہر مذہب کے جانے والے علمابھی وہاں کثیر تعداد میں موجود ہوں تو عامی کے لیے بھی جائز ہے کہ وہ ان مذاہب میں سے جس مذہب کی چاہے تقلید کرے، اور یہ سارے مذاہب اس کے حق میں برابر ہیں، اور اس کے لیے یہ بھی جائز ہے کہ کسی متعین مذہب کو اختیار نہ کرے، بلکہ مختلف مذاہب کے علماء میں سے جس سے چاہے منسلک دریافت کرے، کبھی اس سے، کبھی اُس سے، جیسا کہ سلف صالحین کا طریقہ تھا، بشرطیکہ ایک ہی عمل میں دو مذہبیوں کے درمیان تلقیف نہ کرے اور اپنی خواہشات کی پیروی کی خاطر رخصتوں کا متلاشی نہ بنے، اس لیے کہ یہ دین کو کھلوانا بینا ہے، جو نصوص کی رو سے ناجائز ہے۔“ (۲۷)

یہاں ایک معروف حنفی عالم مولانا احمد علی لاہوریؒ اور ایک اہل حدیث عالم مولانا سید داؤد غزنویؒ کا واقعہ قابل ذکر معلوم ہوتا ہے۔ مولانا لاہوری کے جاری کردہ جریدے ”خدمات الدین“ سے اسے بعینہ یہاں نقل کیا جاتا ہے:

”اہل حدیث عالم حضرت مولانا سید داؤد غزنوی رحمہ اللہ نے ایک دفعہ اطلاع بھجوائی کہ فلاں روز وہ اپنے رفقا کے ساتھ شیر انوالا تشریف لائیں گے۔ حضرت مولانا احمد علی لاہوری رحمہ اللہ نے اپنے مریدین تلامذہ اور عقیدت مندوں کو حکم فرمایا کہ مولانا سید داؤد غزنوی صاحب اور ان کے ساتھی جس نماز میں ہمارے ساتھ شامل ہوں تو آپ سب لوگ ان کے مسلک کے احترام میں رفع یہ دین کریں اور آمین بالجیر کہبیں تاکہ ہمارے مہمانوں کو یہاں کوئی اجنبیت محسوس نہ ہو۔ جبکہ مولانا سید داؤد غزنوی پہلے ہی اپنے ساتھیوں کو تاکید فرمائے تھے کہ شیر انوالا میں میرے ساتھ نماز پڑھتے ہوئے آپ لوگ نرفع یہ دین کریں، نہ اوچی آواز سے آمین کہیں، کیونکہ مولانا احمد علی حنفی مسلک ہیں۔ نتیجہ یہ تکلا کہ اس رواداری اور احترام مسلک کا یہ عجیب منظر دیکھا کہ حنفی مسلک نمازی رفع یہ دین کر رہے ہیں اور آمین بلند آواز سے پڑھ رہے ہیں جبکہ اہل حدیث مہمانوں نے اپنے میز بان کے اکرام میں نرفع یہ دین کیا نہ آمین بالجیر پڑھی۔“ (۲۸)

ایک معروف صاحب دل اہل حدیث عالم مولانا ابو بکر غزنوی کے جماعت اہل حدیث سے ایک خطاب کے کچھ اقتباسات نقل کرنا بھی مناسب معلوم ہوتا ہے۔ عام طور پر ہوتا ہے کہ اپنے مخاطبین سے وہی باتیں کی جاتی ہیں جو وہ سننا چاہیں تاکہ ان کی نظر میں مقبولیت میں کمی واقع نہ ہو، اس لیے عموماً وسرے فرقے کی خامیاں زیادہ ہیں کی جاتی ہیں۔ لیکن اس خطاب میں مولانا ابو بکر غزنوی نے دوسرا انداز اختیار کیا ہے۔ یہ اقتباس پیش کر کے دلکھانا مقصود ہے کہ ہر مکتب گلری میں ایسے سنجیدہ علماء موجود رہے ہیں جو دوسروں پر طعن و تشیع کرنے کی بجائے اپنے حقوق میں پائی جانے

والی کوتاہیوں کی نشان دہی کرتے ہیں۔ یہ کام اگرچہ مشکل ہے لیکن اگر علمائی بڑی اکثریت وہ طرز اختیار کر لے جو مولا ناغز نوی کی آنے والی دل سوز عبارتوں سے واضح ہوتا ہے تو بہت سے مسائل حل ہو سکتے ہیں۔ وہ فرماتے ہیں: ”دوسٹو! وعظ کیا ہے، روحانی اور اغلاقی بیماریوں کی تشخیص کرنا اور داد دینا۔ کبھی ایسا بھی ہوتا ہے کہ دوائلن ہوتی ہے اور بیمارناک بھوں چڑھاتا ہے، لیکن مشق طبیب کو چاہیے کہ دوائلن میں اغذیل دے۔ مریض کو جب شفا ہو جاتی ہے تو دعا دیتا ہے۔ دوسٹو! اگر مریض کو زکام ہو اور طبیب اسے معدے کی دوادے تو اس کی ناابلی میں شک و شبہ کیا گنجائش باقی رہتی ہے؟ اپنی اور سامعین کی جو بیماریاں ہوں انہیں ڈھونڈھنا اور ان کی دوادیا یہ وعظ ہے۔۔۔ وہ وعظ دنیادار ہے جس کا منہتا ہے نظر یہ ہو کہ دھواں دھار تقریر کی جائے، جذبات کو ہمڑ کا دیا جائے نہ اپنے کوفائدہ نہ دوسرے کوفائدہ آج کل تو سرد ہنسنا، وجہ میں آنا، اندر لگانا، ہاؤ کو کرن واعظ کے اوازمات بن کر رہ گئے ہیں۔ میری نظر میں وعظ تو یہ ہے کہ بیماریوں کو جہن کر بیان کیا جائے اور ان کا علاج کیا جائے۔“

اپنے حلقہ خطاب یعنی جماعتِ اہل حدیث کو توحید کے حقیقی قاضموں کی طرف متوجہ کرنے کے بعد فرماتے ہیں: ”دوسری بات یہ عرض کرتا ہوں کہ موحد ہونے کا یہ مطلب نہیں کہ آدمی بے مہار ہو جائے۔ رسیال تزویا بیٹھے۔ بے ادب اور گستاخ ہو جائے۔ اہل اللہ کی شان میں گستاخیاں کرے۔ محسنوں کا کر بیان بچاڑے اور سمجھے کہ میں تو حید کے تقاضے پورے کر رہا ہوں۔ دوسٹو! میرا کام مریض کی تشخیص اور اس کا علاج ہے۔ گوریض چینے، چلاجے، ناک بھوں چڑھائے۔ مشق ڈاکڑہ ہے جو حلق میں دوائلن دے۔ آج تم کسم سا گے، مضطرب ہو گے، زان بدلو گے۔ مگر کچھ عرصے کے بعد مجھے دعا دے گے اور کہو گے کہ بات ٹھیک کہہ گیا تھا۔ جب مریض شفایاں ہو جاتا ہے تو کڑوی دوا دینے والے کو بھی دعا دیتا ہے۔

”دوسٹو! کچھ حدیثیں ایک مسجد میں بیان ہوتی ہیں، کچھ دوسری مسجد میں بیان ہوتی ہیں۔ اور کچھ ایسی ہیں جو کہیں بیان نہیں ہوتیں۔ اس لیے کہ ان کا بیان کرنا فرقہ وارانہ مصلحت کے خلاف سمجھتے ہیں۔“

اس کے بعد مولا ناغز نوی نے تفصیل سے وہ حدیثیں پیش کی ہیں جن سے صحابہ کرام کی ادب اور حضور اقدس صلی اللہ علیہ وسلم کے ساتھ والہانہ لگاؤ کی شان سمجھ آتی ہے تاکہ اپنے مخاطبین کو اس طرف متوجہ فرمائیں۔ اس کے بعد ”ارواح ثلاثہ“ اور دیگر کتب کے حوالے سے بڑوں اور بزرگان دین کے ادب کے حوالے سے اپنے اکابر کے واقعات بیان فرمائے ہیں۔ یاد رہے کہ ”ارواح ثلاثہ“ مولا ناشرف علی تھا تو کی تالیف ہے جس میں اولیائے امت بالخصوص بر صیر کے آخری دور کے بزرگوں کے واقعات بیان کیے گئے ہیں۔ عام تاثر یہ ہے کہ اہل حدیث حضرات اس طرح کی کتابوں کا مذاق اڑاتے ہیں، لیکن مولا ناغز نوی کا مذکورہ بیان پورا پڑھنے سے اس تاثر کی بالکل یقینی ہوتی ہے۔

اس کے بعد مزید فرماتے ہیں:

”دوسٹو! فقرہ غور سے سین۔ موحد ہوتے ہوئے موبد ہونا اور موبد ہوتے ہوئے موحد ہونا، بہت بڑی سعادت ہے۔ کچھ لوگوں کو توحید کی شد بد ہوتی ہے تو ادب کی لطفتوں اور باریکیوں سے محروم ہوتے ہیں۔ اور کچھ لوگوں کو ادب کی شد بد ہوتی ہے تو توحید کے معارف سے محروم ہوتے ہیں۔ موبد ہوتے ہوئے موحد ہونا اور موحد ہوتے ہوئے موبد ہونا یہ بہت بڑی سعادت ہے۔ دوسٹو! اور میں خدا سے اس

سعادت کی بھیک مانگتا ہوں۔“
مزید فرماتے ہیں:
”اور ہم جو اپنے سنت پر زور دیتے ہیں تو کیا کچھ مجھ سنت کی بیروی ہمارا شعار ہے؟ کیا چند فروعی مسائل پر جھگڑا اتنا سنت ہے؟“

اپنے حلے کے لوگوں کو ذکر اللہ کی اہمیت کی طرف متوجہ کرتے ہوئے، اس حوالے سے ہونے والی سستی اور کوتاہی کا شکوہ کرتے ہوئے اور اپنے بزرگوں کے اہتمام ذکراو استغراق فی الذکر کے واقعات بیان کرتے ہوئے فرماتے ہیں:
”یہ تھے ہمارے اسلاف۔ ہم تو دکا فساڈ اُنی جھگڑے میں پڑ گئے۔ میں نے دیکھا کہ ایک آدمی دوسرے کی کھلی اڑا رہا تھا اور اس پر کھلتی کس رہا تھا کہ تمہارا درود غیر مسنون ہے اور تم بدعنی ہو۔ میں نے اسے کہا کہ بھائی آج جمعہ تھا۔ خود تم نے کتنا درود پڑھا؟ یہ تو تم نے کہا کہ اس نے غلط درود پڑھا، مگر تمہاری اپنی زبان بھی ساکت و صامت تھی۔ مسنون درود پڑھنے کی تھیں ایک بار بھی توفیق نہیں ہوئی۔ حضور صلی اللہ علیہ وسلم نے فرمایا: اکثروا على الصلاة يوم الجمعة (جمعہ کے دن مجھ پر کثرت سے درود بھیجا کرو“)۔ (۲۹)

اب آتے ہیں دوسری طرف۔ مولانا علامہ انور شاہ کشمیری کا قریب کے زمانے کے محدثین میں جو مقام ہے، وہ اسلامی علوم کے کسی بھی طالب علم سے مخفی نہیں۔ علم حدیث کے علاوہ کے فقهی پر بھی ان کے احسانات محتاج بیان نہیں۔ دینی مدارس میں علم حدیث کی تدریس کے دوران عموماً زیادہ زور اکٹھے مجتہدین کے درمیان مختلف فی مسائل پر جدا چاتا ہے۔ انہی میں کچھ مسائل وہ ہیں جو حنفی اور اہل حدیث حضرات کے درمیان بحث مبارحت کا موضوع بنتے رہتے ہیں۔ یقیناً شاہ صاحبؒ نے ان مسائل پر مفصل بحثیں کیں۔ اگرچہ شاہ صاحبؒ نے کبھی انصاف کا دامن ہاتھ نہیں مچھوڑا، پھر بھی ان تمام بحثوں کے بارے میں ان کے احسانات کیا تھے، اس کا اندازہ انہی کے شاگرد مولانا مفتی محمد شفیقؒ کے بیان سے ہو سکتا ہے جو انہی کے الفاظ میں یہاں نقل کیا جا رہا ہے:

”قادیانی میں ہر سال ہمارا جلسہ ہوا کرتا تھا اور سیدی حضرت مولانا سید محمد انور شاہ صاحب رحمۃ اللہ علیہ بھی اس میں شرکت فرمایا کرتے تھے۔ ایک سال اسی جلسہ پر شریف لائے۔ میں بھی آپ کے ساتھ تھا۔ ایک صح نماز فجر کے وقت اندر ہیرے میں حاضر ہوا تو دیکھا کہ حضرت سرپکڑے ہوئے بہت مغموم بیٹھے ہیں۔ میں نے پوچھا حضرت کیسا مزانج ہے۔ کہا، ہاں! بھیک ہی ہے۔ میاں مزانج کیا پوچھتے ہو۔ عمر ضائع کر دی۔

میں نے عرض کیا حضرت! آپ کی ساری علم کی خدمت میں دین کی اشاعت میں گذری ہے، ہزاروں آپ کے شاگرد علماء ہیں، مشاہیر ہیں جو آپ سے مستفید ہوئے اور خدمتِ دین میں لگے ہوئے ہیں۔ آپ کی عمر اگر ضائع ہوئی تو پھر کس کی عرکامگی؟
فرمایا: میں تھیں صحیح کہتا ہوں، عمر ضائع کر دی۔
میں نے عرض کیا: حضرت بات کیا ہے؟

فرمایا یہماری عمر، ہماری تقریروں کا، ہماری ساری کدوکاش خلاصہ یہ رہا کہ دوسرے مسلکوں پر حفیت کی ترجیح قائم کر دیں۔ امام ابوحنیفہ کے مسائل کے دلائل تلاش کر دیں۔ یہ رہا ہے محور ہماری کوششوں کا، تقریروں کا اور علمی زندگی کا۔

اب غور کرتا ہوں تو دیکھتا ہوں کہ کس چیز میں عمر بر باد کی۔ ابوحنیفہؓ ہماری ترجیح کے محتاج ہیں کہ ہم ان پر احسان کریں؟ اللہ تعالیٰ نے انہیں جو مقام دیا ہے، وہ مقام لوگوں سے خود اپنا لواہمنوائے گا۔ وہ تو ہمارے محتاج نہیں.....
پھر فرمایا:

ارے میاں اس کا تو حشر میں راز نہیں کھلے گا کہ کونسا مسلک صواب تھا اور کون ساختا جتہادی مسائل۔ صرف یہی نہیں کہ دنیا میں ان کا فیصلہ نہیں ہو سکتا، دنیا میں بھی ہم تمام ترقیتیں دکاوش کے بعد یہی کہہ سکتے ہیں کہ یہ بھی صحیح یا یہ صحیح ہے، لیکن احتمال موجود ہے کہ یہ خطأ ہو۔ اور وہ خطأ ہے کہ اس احتمال کے ساتھ کہ صواب ہو۔ دنیا میں تو یہ ہے ہی، قبر میں مکر کییر نہیں پوچھیں گے کہ رفع یہیں حق تھا یا ترک رفع یہیں حق تھا۔ آمین بالجھ حق تھی یا بالسر حق تھی۔ بزرخ میں بھی اس کے متعلق سوال نہیں کیا جائے گا۔ اور قبر میں بھی یہ سوال نہیں ہو گا۔

اللہ تعالیٰ شافعی کو رسوا کرے گا نہ ابوحنیفہ کو نہ مالک کو نہ احمد بن حنبل کو۔ جن کو اللہ تعالیٰ نے اپنے دین کے علم کا انعام دیا ہے، جن کے ساتھ اپنی مخلوق کا بہت بڑے حصہ کو لگا دیا ہے، جنہوں نے نور ہدایت چار سو پھیلایا ہے، جن کی زندگیاں سنت کا نور پھیلانے میں گزیریں، اللہ تعالیٰ ان میں سے کسی کو سوانحیں کرے گا۔ وہاں میدانِ محشر میں کھڑا کر کے یہ معلوم کرے کہ ابوحنیفہ نے صحیح کہا تھا یا شافعی نے غلط کہا تھا یا اس کے بر عکس، ایسا نہیں ہو گا۔

تو جس چیز کو نہ دنیا میں نکھرنا ہے، نہ بزرخ میں، نہ محشر میں، اسی کے پیچھے پڑ کر ہم نے اپنی عمر ضائع کر دی۔ اپنی قوت صرف کر دی اور جو صحیح اسلام کی دعوت تھی، مجمع علیہ اور سبھی کے مابین جو مسائل متفقہ تھے اور دین کی جو ضروریات سبھی کے نزدیک اہم تھیں، جن کی دعوت انبیائے کرام اکر آئے تھے، جن کی دعوت کو عام کرنے کا ہمیں حکم دیا گیا تھا اور وہ مکرات جن کو مٹانے کا کی کوشش ہم پر کی گئی تھی، آج یہ دعوت تو نہیں دی جا رہی، یہ ضروریات دین تو لوگوں کی نگاہوں سے اچھل رہی ہیں، اور اپنے داغیار ان کے چہرے کو منع کر رہے ہیں، اور وہ مکرات جن کو مٹانے میں ہمیں لگے ہوں چاہیے تھا، وہ پھیل رہے ہیں اور گمراہی پھیل رہی ہے، الحاد آرہا ہے، شرک و بت پرستی چل رہی ہے، حرام و حلال کا امتیاز اٹھ رہا ہے، لیکن ہم اگلے ہوئے ہیں ان فروعی بحثوں میں۔

شاہ صاحب نے فرمایا: یوں میں غمگین بیٹھا ہوں اور محسوس کر رہا ہوں کہ عمر ضائع کر دی۔ (۳۰)

خدو ختنی حضرات میں اختلاف کا ایک دائرہ دیوبندی بریلوی اختلاف ہے۔ اس اختلاف کے بنیادی طور پر تین مخور ہیں۔ ایک یہ کہ بعض رسوم و عادات کو اکثر دیوبندی علماء نے بدعت سمجھتے ہوئے اپنے پیروکاروں کو ان سے منع کیا ہے، جبکہ بریلوی علماء رسوم و عادات کو بدعت نہیں سمجھتے بلکہ متعدد مصالح کی بنیاد پر انہیں اختیار کیے ہوئے ہیں۔ جن علماء نے ان کا مولوں کو بدعت قرار دیا، اس کا مطلب بھی یہ تھا کہ جو لوگ ہماری تحقیق اور رائے پر عمل کرنا چاہیں، وہ ان سے گریز کریں نہ یہ کہ دوسروں کو بھی زبردستی ان سے روکنے کی کوشش کی جائے۔ اس لیے کہ جو لوگ یہ کام کرتے ہیں وہ انہیں بدعت سمجھ کر نہیں کرتے اور شروع میں سلف کا یہ مزاج بیان کیا جا پچاہ کہ کاپنی رائے کو دوسروے پر مسلط نہیں کیا جاتا۔ راقم الحروف نے بعض شفہ راویوں سے سنا ہے کہ ایک دفعہ کچھ حضرات مولانا مفتی محمد حسن بن ابی جامعا شرفیہ لاہور کے پاس ایک فتویٰ قدمیت کرنے کے لیے لائے جس کا حاصل یہ تھا کہ بارہ ربيع الاول کو نکالا جانے والا جلوس بدعت ہے۔ بظاہر وہ لوگ اس فتوے کی رو سے اس جلوس کو رکونا چاہتے ہوں گے۔ مفتی صاحبؒ نے اس پر دھنخط کرنے

سے یہ کہتے ہوئے انکار فرمادیا کہ بھائی اس دور جو جس طریقے سے بھی اللہ رسول کا نام لیتا ہے، اسے لینے دو۔ دیوبندی اور بریلوی اختلاف کا دوسرا محور بعض نظریاتی مسائل ہیں، جیسے حاضروناظر اور آخر صرفت صلی اللہ علیہ وسلم کے عالم الغیب ہونے کا مسئلہ۔ ان مسائل میں بھی اگر دونوں طرف کے جید علماء کی تحریروں کو سامنے رکھا جائے تو شاید اختلاف اتنا گہر انہیں ہو گا جتنا تاثر پیدا ہو گیا ہے۔

اس اختلاف کا تیر اخور تکفیر کا فتویٰ ہے۔ مولانا احمد رضا خاں بریلوی نے علمائے دیوبندی کی بعض عبارات کو بنیاد بنا کر ان پر کفر کا فتویٰ جاری کیا۔ دوسری طرف دیوبندیوں میں بھی بعض حضرات ایسے موجود ہے ہوں گے جو بریلویوں کو مشرک قرار دیتے ہوں گے۔ یہ یقیناً بڑا انگیز معااملہ ہے۔ اس لیے کہ ایک دوسرے کے ایمان پر شکوک و شہابت پیدا کر دینا کوئی معمولی بات نہیں، لیکن اس کے باوجود یہ خوش گوارحیت کی بات ہے کہ یہ اختلاف بھی دونوں طرف کے سنجیدہ علماء کے لئے اور کشیدگی کا باعث نہیں بنا۔ چنانچہ بریلوی علماء مولانا احمد رضا خاں بریلوی کو اپنا مقتند امام نے اور ان کی بہت زیادہ عزت و تقدیر کرتے ہیں، اس کے باوجود عملی طور پر ان کے فتویٰ تکفیر سے منافق نظر نہیں آتے۔ اس لیے سنجیدہ بریلوی علماء دیوبندیوں کے ساتھ کافروں والا برتاؤ اور معاملہ بھی نہیں کرتے۔

اسی طرح جن کے خلاف تکفیر کے یہ فتوے جاری کیے گئے تھے، انہوں نے بھی اسے مناسب محل پر محمول کر کے بات کو زیادہ بگڑنے نہیں دیا۔ مثال کے طور پر جن کے خلاف تکفیر کے فتوے دیے گئے، ان میں ایک نام مولانا اشرف علی تھانویؒ کا ہے۔ راقم الاحروف نے مولانا تھانویؒ کے متعدد خلافاً سے سنا کہ مولانا تھانویؒ فرمایا کرتے تھے کہ جنہوں نے واقعی مجھے کتابخانہ رسول سمجھ کر میرے خلاف فتوے دیے ہیں، اگرچہ یہ بات امر واقعہ کے خلاف ہے لیکن ان کو بہر حال غلط فہمی ہو گئی، اس لیے میں انہیں اس میں مغذور سمجھتا ہوں، نہ صرف مغذور بلکہ ماجور سمجھتا ہوں۔ یعنی انہیں اس فتوے پر بھی اجر ملے گا۔ اس حوالے مولانا تھانویؒ کے دخلافاً مولانا مفتی محمد حسنؒ اور حاجی محمد شریفؒ کام کالہ پیش خدمت ہے۔ حاجی محمد شریفؒ لکھتے ہیں:

”ایک دفعہ میں لاہور میں حضرت مفتی صاحبؒ کی مجلس میں بیٹھا ہوا تھا۔ عصر کی اذان ہوئی اور تمام حضرات اٹھ گئے۔ مجھے عصر کے بعد فیصل آباد جانا تھا۔ مصافحوں کے لیے آگے بڑھا، سلام کیا اور عرض کیا نماز کے بعد مجھے جانا ہے۔ اس پر حضرت مفتی صاحب نے میرا تھا اپنے دست مبارک میں لے لیا اور دیریکت دباتے رہے اور فرمایا: دیکھو میرے ایک سوال کا جواب دو۔ تم حضرت [تھانویؒ] کی خدمت میں بہت رہے ہو۔ یہ لوگ جو حضرت والا کی مخالفت کرتے ہیں، کیا حضرت کی زبان مبارک سے بھی تم نے ان کے متعلق کوئی بات سنی؟“

میں نے عرض کیا کہ میں نے تو حضرت کی زبان مبارک سے ان کی کبھی بھی براہی نہیں سنی۔ بلکہ ایک دفعہ کی صاحب کے سوال پر حضرت نے فرمایا تھا: دیکھنا یہ چاہیے کہ یہ لوگ جو میری مخالفت کرتے ہیں، اس مخالفت کا منشا کیا ہے۔ اگر من شاہزادہ رسول ہے تو میں نہ کو مغذور بلکہ ماجور سمجھتا ہوں۔ یہ میری مخالفت کی وجہ سے ان کو اجر ملے گا۔ اس پر حضرت مفتی صاحب نے فرمایا کہ اور میں تو حضرت کی خدمت میں بہت زیادہ رہا ہوں، مجھے ایک واقعہ بھی یاد نہیں کہ حضرت نے ان کو براہی سے یاد کیا ہو۔“ (۳۱)

مولانا قاضی مظہر حسینؒ کے والد مولانا قاضی محمد کرم الدین دیرنے جب باطنی استفادے کے سلسلے میں مولانا حسین احمد مدینی سے رجوع کیا تو اس سے پہلے وہ سیال شریف کی گدی سے مسلک اور وابستہ تھے جہاں کا ذوق ظاہر ہے کہ علمائے دیوبند کے مزاج سے مکمل ہم آہنگ نہیں تھا۔ اس کے باوجود مولانا مدینی نے دیر شریف گوئی گدی سے مسلک رہنے کا مشورہ دیتے ہوئے تحریر فرمایا: ”تجدد بیعت کی ضرورت نہیں، آپ اپنے سابق شیخ کے تلقین کر دہ وظیفہ پر عمل کریں، میں آپ کے لیے اور آپ کے عزیز کے لیے حسن خاتمه کی دعا کرتا ہوں“ (۳۲)۔

اس کے علاوہ علمائے دیوبند اور پنجاب سمیت بر صغیر کے مختلف علاقوں کی معروف خانقاہوں اور گدیوں کے درمیاں جواضی تعلقات رہے، وہ ایک مستقل تاریخ نہیں جس کا کچھ نامہ سید نصیش شاہ صاحبؒ نے ”حکایت مہروفا“ میں بیان کر دیا ہے۔ معروف کالم نگار عطا الحنفی قاسمی کے والد مولانا ابہاؤ الحنفی قاسمیؒ نے بھی مختلف فرقوں کی آوریزش کرنے کے لیے ”اسوہ اکابر“ کے نام سے اسی طرح کا ایک رسالہ لکھا تھا۔ انہیں دور سالوں سے یہاں ایک دو مثالیں نقل کرنے پر اکتفا کیا جاتا ہے۔

مولانا میاں شیر محمد شرق پوری کا نام نامی محتاج تعارف نہیں۔ شرق پور شریف کا شمار پنجاب کی چند اہم خانقاہوں اور گدیوں میں ہوتا ہے۔ میاں شیر محمدؒ کے لحیفہ صوفی محمد ابراہیم قصوریؒ نے ان کے حالاتِ زندگی پر ایک کتاب ”خزینہٗ معرفت“ لکھی ہے۔ اس میں انہیوں نے میاں صاحبؒ اور مولانا انور شاہ کشمیریؒ کے تعلقات کا واقعہ لکھا ہے جو سید نصیش شاہ صاحبؒ نے بھی اسی کتاب کے حوالے سے لکھا ہے۔ مولانا بہاؤ الحنفی قاسمیؒ نے یہ واقعہ ذرا تفصیل سے لکھا ہے۔ یہاں سید نصیش شاہ صاحبؒ کی کتاب ”حکایت مہروفا“ سے صوفی محمد ابراہیمؒ کے الفاظ میں نقل کیا جاتا ہے:

”مولانا انور علی شاہ صدر درس دیوبند ہمراہ مولوی احمد علی صاحب مہاجر لاہوری شرق پور شریف حاضر ہوئے اور

حضرت میاں صاحبؒ کو بڑی ارادت سے ملے۔ آپ ان سے کچھ باتیں کرتے رہے اور شاہ صاحب خاموش رہے۔ پھر آپ نے مولانا انور شاہ صاحب کو بڑی عزت سے رخصت کیا۔ موڑ کے اڈے تک حضرت میاں صاحب رحمۃ اللہ علیہ خود سوار کرنے کے لیے ساتھ تشریف لائے۔ شاہ صاحب (علامہ انور شاہ) نے میاں صاحب رحمۃ اللہ علیہ سے کہا ”آپ میر کر پر ہاتھ پھیر دیں۔“ آپ نے ایسا ہی کیا اور رخصت کر کے واپس مکان پر تشریف لائے۔ بعد ازاں آپ نے بندہ [صوفی محمد ابراہیم] سے فرمایا: شاہ صاحب بڑے عالم ہو کر میرے جیسے خاسار سے فرمار ہے تھے کہ میری کمر پر ہاتھ پھیر دیں۔ اور میاں صاحب نے فرمایا کہ دیوبند میں چار نوری وجود ہیں۔ ان میں ایک شاہ صاحب بھی ہیں“ (۳۳)۔

پیر سید جماعت علی شاہ صاحبؒ کا ایک واقعہ بھی ”حکایت مہروفا“ سے پیش کیا جاتا ہے:

”حضرت مولانا سید محمد اسلم صاحب خطیب مسجد قادری لاہل پور نے خود راقم سطور [سید نصیش شاہ صاحبؒ] سے بیان فرمایا کہ میں نے علی پور شریف میں اپنے استاذ محترم حضرت صاحبزادہ محمد حسین شاہ صاحب (خلف الرشید حضرت پیر حافظ سید جماعت علی شاہ صاحب علی پوری) سے دورہ حدیث سے پہلے کی کتابیں پڑھی تھیں۔ ایک روز میرے والد صاحب حضرت مولانا عبد الغنی شاہ صاحب (م: ۱۹۲۰) غلیقًا عظم زبدۃ العارفین حضرت سید جماعت علی شاہ صاحب ثانی علی پوری رحمۃ اللہ علیہ نے ارشاد فرمایا: میرا خیال ہے تم اپنی تعلیم مکمل کرلو۔ دورہ حدیث شریف کے

لیے دو، جھمیں ہیں۔ دارالعلوم دیوبند اور مظہر اسلام بریلی۔ جہاں تمہارا جی چاہے وہاں پڑھ جاؤ اور تکمیل کرو۔ میں نے عرض کیا میں کہ میں اپنے استاد حضرت صاحبزادہ محمد حسین شاہ صاحب کے مشورے سے کوئی فیصلہ کروں گا۔..... حضرت صاحبزادہ صاحب نے دارالعلوم دیوبند کا مشورہ دیا..... اس زمانے میں مرشدی و مولائی حضرت اقدس ثانی صاحب علی پوری ابھی حیات تھے۔ ان کی خدمت میں حاضر ہو کر دعا کی درخواست کی، انہوں نے دارالعلوم دیوبند جانے پر بنشاشت ظاہر فرمائی اور دعواتِ صالح سے مجھے رخصت کیا۔“

خط کشیدہ عبارت سے معلوم ہوا کہ ان حضرات کی نظر میں اصل مقصود حدیث پڑھنا تھا، اس کے لیے دیوبند اور بریلی برابر تھے، بلکہ اختلافِ مشرب کے باوجود دیوبند کے انتخاب پر خوشی کا اظہار فرمایا جا رہا ہے۔

ایک آخری واقعہ عرض کر کے اس بات کو ختم کیا جاتا ہے۔ رام المحرف نے خود مولانا مجاہد احمد حسن حفظہ اللہ سے جو سید عطاء اللہ شاہ بخاری کے رفیق و خادم تھے، متعدد بار سا کہ جب ۱۹۵۳ء کی تحریک ختم نبوت کے سلسلے میں تحریک کی مرکزی قیادت لاہور جیل میں تھی، ان میں سید عطاء اللہ شاہ صاحب بھی تھے اور بریلوی مکتب فکر کے مولانا ابو الحسنات بدالیوں بھی تھے۔ مولانا مجاہد احمد حسن بلالتے ہیں کہ میں نے یہ منظہ بھی دیکھا کہ مولانا ابو الحسنات قضاۓ حاجت کے تشریف لے گئے ہیں اور سید عطاء اللہ شاہ بخاری ان کی خدمت کے لیے خصو کے پانی کا لوٹا لے کر باہر کھڑے ہیں۔

فرقہ وارانہ بنیادوں کے علاوہ برصغیر فکری اختلافات کا وجود بھی رہا ہے۔ خاص طور پر دھووالوں سے، ایک تو تعلیمی نظام کے حوالے سے، اس سلسلے میں دیوبند اور علی گڑھ خاص طور پر قابل ذکر ہیں۔ دوسرے سیاسی پالیسی کے حوالے سے، خاص طور انگریزوں کے ساتھ تعلقات کی نوعیت کے اعتبار سے۔ دونوں سطبوں پر سر سید احمد خاں نے مسلمانوں کو وہ مشورے دیے جو عام علم بالخصوص علمائے دیوبند کی سوچ سے مختلف تھے۔ لیکن اس کے باوجود ان مختلف حلقوں ہائے فکر میں منافرت کی وہ فضائیں تھیں جس کا ناٹراجم کل بعض تحریروں یا بیانات سے ملتا ہے۔ یہاں یہ بات ذہن میں رکھنی چاہیے کہ سر سید احمد کی دین کی تعبیر و تشریع کے سلسلے کی کاوشیں اور ان کی تعلیمی اور سیاسی فکر دو الگ چیزیں ہیں۔ جہاں تک اول الذکر کا تعلق ہے، وہ سر سید احمد خاں کی خالص ذاتی آراء ہیں جن سے خود ان اپنے حلقوں کی میں بہت کم اتفاق کیا گیا ہے، تاہم تعلیمی اور سیاسی سوچ کا معاملہ ذرا مختلف ہے۔

یہاں یہ بات بھی قابل ذکر ہے کہ فکری سطھ کے اختلاف کے باوجود دونوں طرف سے ہمیشہ ایک دوسرے کے ساتھ احترام کا رشتہ برقرار رہا ہے۔ مولانا اشرف علی تھانویؒ نے امداد الفتاویؒ میں سر سید احمد خاں کی دینی فکر پر شدید تقدیم کی ہے، لیکن یہ بھی ایک حقیقت ہے کہ مولانا تھانویؒ ہی نے اپنے مواعظ و مفہومات میں نہ صرف سر سید احمد خاں کی ذاتی خوبیوں کا اعتراف کیا ہے بلکہ اختلاف رائے کے باوجود ان کے حسن نیت کا ذکر کرنے کے ساتھ ساتھ ان کے اخلاق اور مردودت کے واقعات تفصیل سے بیان فرمائے ہیں جنہیں اگر مولانا تھانویؒ کے مواعظ و مفہومات وغیرہ سے سیکھا کیا جائے تو شاید ایک کتابچہ تیار ہو جائے۔

دیوبند اور علی گڑھ دو الگ نظام ہائے تعلیم تھے جو اپنی سمجھ کے مطابق مسلمانوں کی مختلف نوعیت کے ضروریات کو پورا کر رہے تھے، لیکن دونوں جگہوں کے نہ صرف یہ کہ بہت اچھے مراسم اور روابط تھے بلکہ ایک دوسرے سے استفادہ کی

ضرورت کا احساس بھی موجود تھا۔ چنانچہ دارالعلوم دیوبند کے ابتدائی جلسہ ہائے تقسیم اسناد میں سے ایک میں علی گڑھ کالج کی طرف سے نمائندگی کے طور پر صاحبزادہ آفتاب احمد شریک ہوئے۔ انہوں نے تجویز پیش کی کہ دارالعلوم کے تعلیم یافتہ علی گڑھ کالج اگر یہی پڑھنے جایا کریں۔ (۳۵) اسی طرح اسی جلسے میں اپنے خطاب کے دوران مولانا نانوتوی نے دارالعلوم کے نصاب کی خصوصیات اور اس کے مقاصد بیان کرتے ہوئے فرمایا:

”اس کے بعد (یعنی دارالعلوم کے تعینی نصاب سے فارغ ہونے کے بعد) اگر طلبہ مدرسہ نہ ہوا، مدارس سرکاری میں جا کر علومِ جدیدہ حاصل کریں تو ان کے کمال میں یہ بات زیادہ مؤید ثابت ہوگی“ (۳۶)۔

اسی طرح اگر یہ حکومت کے ساتھ تعلقات یا ان کے بارے میں روایہ کیا ہونا چاہیے، یہ عام طور پر بڑا احساس موضوع رہا ہے۔ لیکن آزادی سے پہلے کی تاریخ اٹھا کر دیکھیں تو معلوم ہوتا ہے کہ اس حوالے سے اختلاف افکار کی موجودگی کے باوجود ایک دوسرے کے احترام کی روایت موجود تھی، یہ نہیں تھا کہ پالیسی معاملات میں جس کی رائے مختلف ہو وہ غدار اور نہ معلوم کن کن القاب کا مستحق ٹھہرے۔

اس سلسلے میں ایک مثال راقم الحروف اپنے ہی ایک سابقہ مضمون سے یعنیہ نقل کرنا مناسب سمجھتا ہے۔

جب شیخ الہند مولانا محمود حسن مالا کی اسارت سے واپس آئے تو ان سے ملاقات کرنے والوں اور انہیں اگر یہ کے خلاف جدوجہد سے الگ ہونے کا مشورہ دینے والوں میں ایک نام مولانا حیم بخش کا بھی ہے۔ مولانا سید حسین احمد مدھی کے سوانح کی کار مولانا فرید الوحدی ان کے تعارف میں لکھتے ہیں: ”ریاست بہاولپور کے مدارالمہام تھے، حضرت گنگوہی کے متولین میں اور علماء کرام کے بڑے معتقد تھے، تاہم حکومت برطانیہ کے خیرخواہ اور معتمد تھے“ (۳۷)۔ انہی مولانا حیم بخش کے بارے میں مولانا مدنی کے والد ماجد مولوی سید حبیب اللہ صاحبؒ کے حالات میں لکھا ہے:

”اتفاق سے اسی زمانے میں نواب صاحب بہاولپور بھی حج و زیارت کے لیے حاضر ہوئے۔ ان کے وزیر اعظم مولانا حیم بخش صاحب بڑے عالم متفق اور با خدا شخص تھے اور حضرت قطب عالم گنگوہی کے متولین میں سے تھے۔ انتظامات کے لیے وہ نواب صاحب کی آمد سے پہلے ہی مدینہ طیبہ حاضر ہوئے۔ قدرتی طور پر ان کو مولوی صاحب [مولوی حبیب اللہ] اور ان کے حضرت گنگوہی کے خلافاً صاحبزادگان سے خصوصی تعلق اور عقیدت ہو گئی اور نواب صاحب آئے تو موصوف نے ان کی جانب سے دس روپیہ ماہوار کا وظیفہ مقرر کر دیا، یہ ساری مستقل آمد نیاں تھیں“ (۳۸)۔

گویا ایک طرف تو مولانا حیم بخش حکومت برطانیہ کے ”خیرخواہ اور معتمد“ تھے، دوسری طرف وہ ”بڑے عالم متفق اور با خدا شخص“ تھے اور ان کے ساتھ تعلقات کی نوعیت وہ ہے جو اقتباس بالا سے سمجھ میں آ رہی ہے۔

مولانا ابوالکلام آزاد نے اپنی آپ میتی India Wins Freedom کے آغاز ہی میں اس بات کا اظہار کیا ہے کہ انہوں نے اپنے ”آزاد“ تخلص کا انتخاب سر سید احمد خاں کی تحریروں سے متاثر ہو کر کیا۔ مولانا نے غبار خاطر میں موسیقی کے بارے میں اپنی بہت نرم رائے کا اظہار کیا ہے۔ اتنا ترک کے اصلاحات کے بارے میں مولانا کا نقطہ نظر بیان کرتے ہوئے اصرحت علی انجمنِ صاحب لکھتے ہیں:

”جب کمال پاشانے ترکی میں بغاوت کی اور خلافت کو اقتدار سے بے خل کر دیا اور خلافت کے ادارے کو فرسودہ قرار

دیا تھا مولانا [ابوالکلام آزاد] نے اتنا ترک کی جدید اصلاحات کا استقبال کیا تھا اور مسلمانوں کو خلافت کے ادارے کی حفاظت کی کوششوں کو ترک کر دینے کا مشورہ دیا تھا جس سے ترکی لیڈر ان خود دست بردار ہو گئے تھے۔“ (۳۹)

مولانا آزاد کی اس رائے سے اتفاق یا اختلاف تو الگ معاملہ ہے، لیکن یہ ظاہر ہے کہ یہ رائے علماء کے عام حقوق میں مروجہ رائے سے بالکل ہٹ کر ہے۔ کہنے کا مقصد یہ ہے کہ اس طرح کی باتوں کے باوجود ان حقوق میں مولانا آزاد کے لیے پائے جانے احترام میں کوئی کمی واقع نہیں ہوئی۔

حوالہ

- (۲۵) مولانا مناظر حسن گیلانی: ص ۱۱۸ اکتبہ عمر فاروق کراچی
 - (۲۶) وعظ المهدی والمعظر قصہ ص ۵ مطبوعہ مکتبہ تھانوی کراچی درج گوئے مواعظ اشرفیہ
 - (۲۷) کیرانوی، جیبی احمد، مقدمہ راجعہ السنن (تواعدی علوم الفقہ) ادارۃ القرآن والعلوم الإسلامية، جس ۲۲۲ء۔
 - (۲۸) مولانا احمد علی لاہوری کے حیرت انگیز واقعات ص ۲۵۲ ماخوذ از خدام الدین ۱۹۹۶ء
 - (۲۹) خطبات و مقالات سید ابو بکر غزنوی رحمہ اللہ، ترتیب و تحریج میاں طاہر ناشر طارق اکیڈمی فیصل آباد ص ۲۲۲-۲۳۵
 - (۳۰) مفتی محمد شفیع: وحدت امت، دارالاشعاعت کراچی ص ۱۵
 - (۳۱) حاجی محمد شریف ملتان: اصلاح دل، ادارہ تالیفات اشرفیہ ملتان ص ۲۵۳
 - (۳۲) عبدالجبار سلفی: احوال دیر، قاضی کرم الدین دیر اکیڈمی پاکستان ص ۶۲
 - (۳۳) سید نفیس شاہ الحسینی: حکایت مہروقا، دارالحقائق لاہور ص ۱۹
 - (۳۴) حوالہ بالا ص ۲۷
 - (۳۵) مولانا مناظر حسن گیلانی: سوانح قاسمی، مکتبہ رحمانیہ لاہور ص ۲۹۶
 - (۳۶) حوالہ بالا ص ۲۸۱
 - (۳۷) فرید الوحدیدی، مولانا، شیخ الاسلام مولانا حسین احمد مدینی: ایک تاریخی و سوانحی مطالعہ ص ۲۱ مکتبہ محمودیہ لاہور ۱۹۹۵ء۔
 - (۳۸) حوالہ بالا ص ۵۵
- <http://newageislam.com/urdu-section/> (۳۹)

حالات و واقعات

پروفیسر ڈاکٹر قاری محمد طاہر*

تحفظ ناموس رسالت

مولانا زاہد الرashدی بہت بالغ نظر عالم ہیں۔ ان کی نظر میں بلوغت ہی نہیں بلکہ گہرائی و گیرائی بھی ہے۔ حالات کو وسیع تناظر میں دیکھتے ہیں۔ میں اس طور معااملہ پڑھ لینے کی مکمل صلاحیت رکھتے ہیں اور جلد معااملے کی تہہ تک پہنچ جانا ان کا وصف ہے۔ مولانا ناخن گرہ کشا بھی رکھتے ہیں جن کی وجہ سے بڑی بڑی پیچیدہ اور بھی گھیاں سلیجنگی چلی جاتی ہیں۔ پچھلے دنوں آزاد کشمیر میں تھے۔ جہاں تو میں قرآن کے حوالے سے حالات نازک ہو گئے۔ مولانا کی گرہ کشاوی کی صلاحیت بروقت کام آئی اور معاملات کشرون میں آگئے۔ ورنہ ضلعی انتظامی، پولیس اور دیگر لوگوں کے لیے حالات بہت گھمیز ہونے کا خدشہ تھا۔

آگ لگانا آسان ہے لیکن آگ بجھانے کے لیے بہت پاپڑ بنیں پڑتے ہیں۔ بندھی رسی پر بغیر سہارے چلانا شاید آسان ہو لیکن بگڑے حالات کو قابو میں لانا تواریخی و حارپر چلنے کے متراوف ہے۔ اس کام کے لیے دل بھی چاہیے اور دل کے ساتھ گردے بھی تو انہوں نے ضروری ہیں۔ مولانا موصوف نے آزاد کشمیر میں یہی فریضہ سرانجام دیا اور حالات سنبھل گئے۔ جسے اس واقعہ کی تفصیل جانا ہو وہ ۲۰۱۳ء میں مولانا کا کالم بعنوان ”تحفظ ناموس رسالت“ پڑھ لے۔ مولانا موصوف نے بڑی حرأت سے کام لیا۔ جو کام انتظامیہ کے بس کانہ تھا آپ نے آسانی سے کر دکھایا۔ مولانا ماضی میں بھی ایسے ثابت کام سرانجام دیتے رہے ہیں۔ ایک موقعہ پر مولانا کی ایسی ہی خدمات پر بخش آف پاکستان ڈاکٹر الیگزینڈر نے مولانا کا شکریہ ادا کیا۔ مولانا نے اپنے کالم میں اس کا تذکرہ کرتے ہوئے لکھا ہے:

”میں نے بس پ آف پاکستان کے اس شکریے کا ذکر تو کر دیا ہے مگر اس انتظار میں ہوں کہ ظیم عرب مجاهد امیر عبدالقدار الجہانزیؒ کی طرح مجھ پر بھی (عیاسیوں کا گماشتہ) ہونے کافوئی کب صادر ہوتا ہے۔“

ہم مولانا سے عرض کریں گے ”گھبرا یے نہیں اس طرح تو ہوتا ہی ہے اس طرح کے کاموں میں۔“

تقریباً سال بھرا وہر کی بات ہے، ملک میں قرآنی اور اسوزی کے واقعات رونما ہوئے۔ اخبارات نے خوب سرخیاں جائیں، توڑ پھوڑ بھی ہوئی۔ دل سوزی کے بعد گرسوزی کے واقعات بھی سامنے آئے۔ ہم نے اس حوالے سے ایک کالم لکھا، لیکن کالم کی طباعت سے باز رہے۔ مبادا بگڑ کتے جذبات میں چھڑ کا ہوا پانی تیل ہی ثابت ہوا اور مزید

* مدیر ماہنامہ انجینئری فیصل آباد

شعلہ بھڑک اٹھیں۔ مولانا زاہد المرشدی کے کالم کے ناظر میں وہ کالم اب طباعت کے لیے بھیجنے کا حوصلہ کر رہے ہیں۔ ”نور حسین ایک سید ہا ساداً اُمیٰ تھا۔ بچپن میں اس کے والدین نے اسے تعلیم دلانے کی بہت کوشش کی لیکن اس کی طبیعت اس طرف نہ آسکی۔ حقیقتی کردہ قرآن مجید بھی نہ پڑھ سکا۔ جب بڑا ہوا تو اسے اپنی اس محرومی کا بے حد احساس ہوا۔ اس کا دل اسے کچوکے دیتا۔ کاش میں قرآن مجید کو پڑھ سکتا۔ روزانہ تلاوت کر لیا کرتا۔ اس احساس نے اس کے دل میں قرآن سے بے پناہ محبت پیدا کر دی۔ جو کوئی قرآن پڑھتا وہ اس کے پاس بیٹھ کر نہایت محبت سے سنتا۔ ریڈ یو پر تلاوت آتی تو بہت انہاک سے سننے لگتا۔ قرآن مجید کی تلاوت کے کیست لگا کر گھنٹوں سنتا رہتا۔ یہی اس کا پسندیدہ مشغل تھا۔ ایک روز راستہ چلتے ہوئے اس نے ایک کاغذ سڑک پر گردایکھا۔ اس پر قرآنی آیات لکھی ہوئی تھیں۔ اس نے بڑھ کر اٹھایا، چوما، ماتھے سے لگایا اور گھر لا کر الماری کے اوپر والے پھٹے پر رکھ دیا کہ اللہ کا قرآن ہے۔ اس کی بے حرمتی نہیں ہوئی چاہیے۔ اب اس نے یہ عادت بنالی۔ وہ ہرگز رے پڑے کاغذ کو دیکھا کرتا۔ اگر اس پر کوئی قرآنی آیت لکھی ہوئی تو وہ اٹھاتا، چومتا، گھر لے آتا۔ کرتے کرتے دو بوریاں بھر گئیں۔ ان کا مصرف کیا ہو؟ وہ ان بوریوں کا کیا کرے؟ کہاں رکھے؟ مزید اور اراق قرآنی کس طرح جمع کرے؟

جب یہ اور اراق بہت زیادہ ہو گئے اور رکھنے کی جگہ بھی نہ رہی تو اسے پریشانی لاحق ہوئی کہ ان اور اراق کا کیا کرے؟ اس پریشانی کا حل تلاش کرنے کے لیے وہ ایک روز شہر کے مفتی صاحب کے پاس گیا۔ وہ بڑے عالم تھے۔ ان کے سامنے نور حسین نے اپنا مسئلہ رکھا۔ مفتی صاحب نے نور حسین کی بات غور سے سنی اور جواب میں فرمایا کہ ان اور اراق کو بہتی ندی میں بہاؤ۔ بہتا پانی پاک ہوتا ہے۔ نور حسین نے بوسیدہ اور اراق قرآنی سے بھری بوریاں سر پر اٹھائیں۔ ہانپتا کا نتیاں کونڈی کنارے لے گیا۔ وہاں اس نے ان اور اراق کو پانی میں بہانا شروع کیا۔ چند اسلام کے متواتوں نے دیکھ لیا۔ اسے پکڑ کر مارنے لگے۔ یہ صورت حال دیکھ کر کچھ لوگ آگے بڑھے، بیچ بچاؤ کر دیا۔ وجہ نزع معلوم کی، پتہ چلا کہ یہ قرآن کی بے حرمتی کر رہا تھا۔ قرآن مجید کے اور اراق کو دریا پر کر رہا ہے۔ سننے والوں نے بھی مارنا شروع کیا۔ اگلے دن اخبارات میں سرخیاں لگ گئیں۔ ایک شخص قرآن کی بے حرمتی کرتا ہوا پکڑا گیا۔ لوگوں نے اس کو بروقت دیکھ لیا اور پولیس کے ہوالے کر دیا۔ نور حسین پراس جرم کی پاٹاں میں مقدمہ چلا۔ مقدمہ کی کارروائی کے دوران وہ جیل ہی میں رہا۔ کسی نے اس کی خانست تک نہ کرائی۔ لیکن اس کی قسمت اچھی تھی۔ وہ مقدمہ میں بری ہو گیا۔

اس کو قرآن سے محبت تھی۔ اس نے پھر قرآن کے بوسیدہ اور اراق اکٹھے کرنا شروع کر دیے۔ جب بہت زیادہ جمع ہو گئے تو اس نے پھر مفتی صاحب سے مسئلہ پوچھا۔ اور اپنی بیٹا بھی بیان کی اور کہا کہ مفتی صاحب میں اب بوسیدہ اور اراق کو ندی میں نہیں بہاؤں گا۔ مجھے اس کا کوئی اور حل بتالا یے۔ مفتی صاحب نے فرمایا کہ بہتر ہے ان اور اراق کو قبرستان میں گڑھا کو دکر دفن کر دو کہ فتحی طور پر اس کی اجازت ہے۔ وہ مفتی صاحب کی بات سن کر خوش ہوا۔ گھر آ گیا۔ اس نے احتیاط برتنی۔ وہ رات کے اندر ہیرے میں قبرستان گیا تا کہ اسے کوئی دیکھنے سکے اور پھر پہلے جیسی نوبت نہ آجائے۔ اس نے گڑھا کو دا اور تمام اور ارق دفن کر دیے، گھر لوٹ آیا۔ چند دن بعد کچھ لوگ قبر کو ہودر ہے تھے کہ یہی اور اراق اور بوسیدہ قرآن مجید وہاں سے برآمد ہوئے۔ یہ بکھننے ہی لوگوں میں غصہ کی اہر دوڑگئی۔ سب لوگ فوراً تھانے گئے اور نامعلوم افراد کے خلاف مقدمہ درج

ہو گیا۔ اخباروں میں سرخیاں لگ گئیں۔ کسی بدجنت نے قرآن مجید کی بے حرمتی کی ہے۔ قبر کھو دتے ہوئے بے شمار قرآن مجید گڑھے میں گرے ہوئے ملے۔ شہر کے شر فاس پا احتجاج ہیں۔ سنسنی خیز انکشافات کی توقع ہے۔

پھر کیا تھا، پوپس مستعد ہوئی۔ نور حسین گرفتار ہو گیا۔ مقدمہ چلا، سزا ہوئی، جمل کاٹ کر گھر آ گیا۔ محل کے لوگ دوست احباب اور دیگر تعلق والے ملنے آئے اور کہا بہت ایسا کوئی کام نہ کرنا۔ لیکن اسے تو قرآن سے عشق کی حد تک محبت تھی۔ وہ قرآن کی بے حرمتی کسی صورت برداشت نہیں کر سکتا تھا۔ اس نے پھر قرآن کے بوسیدہ اوراق جمع کرنا شروع کر دیے۔ پھر دو بوریاں بھر گئیں۔ پھر مفتی صاحب کے پاس گیا۔ کہنے لگا کوئی اور صورت بتائیں۔ اب میں ان بوسیدہ اوراق کو نہ تو نندی میں بھاؤں گا، نہ قبرستان میں دفن کروں گا۔ کوئی اور ترکیب بتلائیے۔ مفتی صاحب نے سوچ بچارے کے بعد کہا کہ ایسا کروان بوسیدہ اوراق کوندی کنارے لے جا کر جلا دو۔ اور ان کی راکھ پانی میں بھادو۔ وہ جواب سن کر چھوڑا۔ کہنے لگا میں ان بوسیدہ اوراق کو آگ لگاؤں۔ یہ تو اچھی بات نہیں۔ مفتی صاحب بولے یہ عمل حضرت عثمان غنیؓ سے ثابت ہے۔ انہوں نے قرآن مجید کے بعض حصوں کو آگ لگا کر راکھ پانی میں بھادی تھی۔ اس لیے ایسا کرنے میں کوئی مضائقہ نہیں۔

نور حسین نے دونوں بوریاں اٹھائیں اور رات کے وقت شہر سے دور ویرانے میں نہر کنارے چلا گیا۔ وہاں اس نے ان اوراق بوسیدہ کو ایک ایک کر کے جلانا شروع کیا۔ کچھ جیالے قسم کے نوجوان سگریٹ کے مرغولے ایک دوسرے پر چھوڑتے اٹھکیاں کرتے سیٹھاں بجاتے قیچیہ لگاتے ادھر سے گزر رہے تھے۔ بولے اوبھی کیا کر رہے ہو؟ نور حسین خاموش رہا۔ وہ آگے بڑھے اور اوراق قرآن دیکھ کر ایک دم طیش میں آگئے اور اسے مارنے لگے۔ تمہیں شرم نہیں آتی قرآن کے اوراق جلا رہے ہو۔ نور حسین بیچارہ چیختا رہا۔ میں نے فتویٰ..... فتویٰ..... تویی..... تویی..... پوچھا ہے۔ مگر اس کی کون سنتا۔ اس شور شرابے میں دیگر راہ گیر اور اکٹھے ہوئے۔ انہوں نے بھی نور حسین کو مار کر ثواب حاصل کرنے کی کوشش کی اور قرآن سے محبت کا ثبوت بھیم پہنچایا۔ نور حسین بیچارہ کیا کرتا۔ مار کھا کر گھر آ گیا۔

اگلے وز اخبارات میں سرخیاں جنم گئیں۔ ”ایک بدجنت نہر کنارے قرآن کو آگ لگا کر بھاگ گیا۔ مقدمہ درج ہو چکا ہے۔ پوپس تعاقب کر رہی ہے۔ مجرم کو جلد پکڑ لیا جائے گا اور اس کو کیفر کردار تک پہنچایا جائے گا۔ عوام مشتعل نہ ہوں“۔ علامہ اقبال کو اس دنیا سے رخصت ہوئے تقریباً پون صدی ہو پہنچی ہے۔ لیکن جانے انہیں کس طرح اپنی زندگی ہی میں نور حسین کے ساتھ پیش آنے والے واقعے کی خبر ہو گئی تھی۔ اس لیے وہ پہلے ہی قرآن کی عظمت کے رکھوالوں اور متواuloں کے بارے میں فرمائے:

مذہب میں بہت تازہ پسند اس کی طبیعت
کر لے کہیں منزل تو گزرتا ہے بہت جلد
تحقیق کی بازی ہو تو شرکت نہیں کرتا
ہو کھیل مریدی کا تو ہرتا ہے بہت جلد
تاویل کا پھندا کوئی صیاد لگا دے
یہ شاخ نشین سے اترتا ہے بہت جلد“

مغربی اجتماعیت: اعلیٰ اخلاق یا سرمایہ دارانہ ڈسپلن کا مظہر؟^(۲)

غربت اور افلاس کافروغ اور اس کے مجوزہ حل: ذراع پیداوار پر مارکیٹ ڈسپلن کے غلبے کے نتیجے میں غربت و افلاس، معاشری و مماجی ناہمواریوں اور استھصال نے جنم لیا۔ (یہاں اس بات کا دھیان رہے کہ اگرچہ سرمایہ دارانہ نظام میں لوگوں کی مطلق آمدن (absolute income) میں اضافہ ہونے کی بنا پر مطلق (absolute) غربت تو کم ہو جاتی ہے، البتہ اضافی (relative) آمدنیوں کا تفاوت اور اضافی غربت میں اضافہ ہوتا چلا جاتا ہے۔ یہی وجہ ہے کہ ہر سرمایہ دارانہ معاشرے میں لوگوں کی آمدنیوں میں مسلسل اضافے کے باوجود ۶۸ فیصد لوگ خود کو محروم اور ناخوش محسوس کرتے ہیں۔ اس کی بنیادی طور پر چند وجوہات ہیں:

☆ روایتی معاشروں میں عمل صرف اجتماعی (shared) ہوا کرتا تھا، یعنی خاندان یا قبیلہ جتنی دولت پیدا کرتا، سب لوگ اس میں یکساں حصہ دار سمجھ جاتے (اس کی جھلک ہمارے موجودہ خاندانی نظام میں بھی دیکھی جا سکتی ہے)، لہذا کوئی شخص نہ تو غریب ہوتا اور نہ ہی افلاس کی وجہ سے بنا دی ضروریات زندگی سے محروم رہتا۔ ان معاشروں میں ایک شخص کا عمل صرف اس کی پیداواری صلاحیت سے منسلک نہ تھا۔ لیکن مارکیٹ نظم کے بعد جب یہ نظام منتشر ہوا اور انفرادیت پسندانہ نظم غالب آنے لگا تو عمل صرف فرد کی پیداواری صلاحیت کے ساتھ براہ راست منسلک ہو گیا۔ مارکیٹ نظم میں ایک شخص کا کل پیداواری میں حصہ اصول سے متعلق ہوتا ہے کہ وہ نفع خوری پر مبنی پیداواری عمل میں کتنا اضافہ کرنے (یہ اس پرسودے بازی کی کتنی) صلاحیت رکھتا ہے، جو شخص زیادہ efficient ہو گا مارکیٹ اس کی صلاحیتوں کی اسی تدریزیادہ قدر متعین کرے گی اور مجموعی پیداوار میں اس کا حصہ اتنا ہی زیادہ ہو گا۔ چنانچہ آبادی کی وہ عظیم اکثریت جو سرمایہ میں اضافے کے لائق نہ تھی ان کے روزگار کے موقع ناپید ہوتے چلے گئے اور خاندانی و تقلیلی حفاظت نہ ہونے کی بنا پر وہ افلاس کی چکلی میں پسندے لگے۔

☆ چونکہ لوگوں کی پیداواری اور سودے بازی کی صلاحیتوں میں تفاوت پایا جاتا ہے، لہذا ایک سرمایہ دارانہ معاشرے میں تقسیم و سائل لازماً غیر مساویانہ ہوتی ہے (ایک نہایت قلیل اقلیت بہت امیر ہوتی ہے اور غالب اکثریت غربت و افلاس کا شکار ہوتی ہے)۔ درحقیقت سرمایہ کی بڑھوٹری و گردش کا چکر سرمایہ کے ارتکاز

(concentration of capital) کا عمل ہے، یعنی سرمایہ بے شمار جگہوں اور ملکیتوں سے کمیج کھٹخ کر مستقلًا چند مقامات اور چند کارپوریشنوں کے زیر سلطنت جمع ہوتا رہتا ہے۔ چنانچہ جیسے جیسے سرمایہ دارانہ نظام فروغ پاتا ہے معاشرتی، معاشری و سیاسی نامساویت (inequality) بڑھتی چلی جاتی ہے، بے روزگار لوگوں کی تعداد میں اضافہ ہوتا چلا جاتا ہے ☆ درحقیقت مارکیٹ میں قیمتوں اور اجرتوں کا تعین اجتماعی سودے بے بازی کی صلاحیت اور طبقاتی کشمکش کی قوتوں سے ہوتا ہے۔ چونکہ سرمایہ دارانہ پیداواری عمل سرمایہ کو چند ہاتھوں میں مرکب کر دیتا ہے لہذا ان معاشروں میں سیاسی و سماجی قوت بھی انہی چند ہاتھوں میں سمٹ جاتی ہے۔ نتیجتاً کارپوریشنوں اور بڑے کاروبار ماکان کو لاکھوں مزدوروں کے استھان کا موقع ہاتھ آ جاتا ہے۔ انڈسٹریل انقلاب کے ابتدائی ایام کا مطالعہ بتاتا ہے کہ یورپ و امریکہ کے حالات کچھ ایسے تھے: ورنگ ڈے سول گھنٹے طویل ہوتا، فیکٹریوں میں بچوں اور عورتوں سے کام کروایا جاتا، افریقی غلاموں کو روٹی اور کپڑے کے عوض تمام عمر کے لیے ان فیکٹریوں میں جھونک دیا جاتا (مگر بے شری کی انتہا یہ ہے کہ یورپی مفکرین ہم سے پوچھتے ہیں کہ اسلام میں غلامی کیوں روکا کھی گئی)، مزدوروں کے کوئی سو شش حقوق نہ ہوتے (مثلاً اگر دوران کام کسی مزدور کا ہاتھ کٹ گیا تو مالک اس کی کفالت کا ذمہ دار نہیں)، فیکٹریوں میں کام کا ماحول اتنا خراب ہوتا کہ مزدور دمے کے مرض سے مر جاتے۔

یہ وہ مظالم تھے جو سرمایہ دارانہ نظام کے فروغ اور استحکام کے منطقی نتیجے کے طور پر سامنے آئے۔ ظاہر بات ہے کہ مارکیٹ نظم کے اندر ان مظالم (غربت، افلاس، احتصال، معافی ناہمواریوں، سماجی اخراج) کے حل کا کوئی طریقہ کار موجود نہیں، کیونکہ مارکیٹ ذاتی نفع خوری (private profit maximization) کے تحت کام کرتی ہے۔ اس اصول کے تحت سرمایہ وہیں جائے گا جہاں اس میں مزید اضافہ کا امکان ہو۔ ان مظالم کو کم کرنے کے لیے سرمایہ دارانہ اشتراکی اور سو شش ڈیموکریٹ ریاستوں نے سو شش رائٹس (social rights) کا تصور پیش کیا۔ اہم ترین سو شش رائٹس یہ ہیں:

الف) اجتماعی سودے بے بازی (collective bargaining) کا حق۔ اشتراکی اور سو شش ڈیموکریٹ مفکرین اس بات پر اصرار کرتے ہیں کہ سرمایہ دارانہ نظام میں سب سے نمایاں نا مساویت مزدور اور میخجنبث (management) کے درمیان تقسیم اختیار اور قوت کے شمن میں پائی جاتی ہے (مثلاً ایک عام مزدور کمپنی میخجنبث کے سامنے بالکل بے بُس ہوتا ہے)، لہذا مزدور یونیوں کو میخجنبث کے عمل میں شرکت اور اجرتوں کے تعین میں اختیارات کے موقع مانا چاہیے (تاکہ وہ فیکٹری کے ورنگ ماحول کو بہتر بنانے نیز مزدوروں کے سو شش حقوق وغیرہ منوانے کے لیے مزدوروں کی پر زور نمائندگی کر سکیں)۔

ب) غربت، افلاس اور سماجی اخراج ذہ طبقے کے لیے دوسرا ہم سو شش رائٹ سرمایہ دارانہ ریاستوں سے یہ مطالبہ تھا کہ وہ عوام کو بیلفیئر حقوق کی فراہمی لیکن بنائے، جن کے ذریعے ہر سیزین مسلسل بڑھتی ہوئی آمدنی، صحت، تعلیم اور رہائش حاصل کر سکے (غور کیجیے راویٰ نظم معاشرت میں یا تو یہ مظالم سرے سے تھے ہی نہیں اور اس فہم کی ضروریات کے حصول کے لیے فردی ریاست کا محتاج نہیں تھا، جو مفکرین یہ سوال اٹھاتے ہیں کہ یورپی ریاستوں نے جو ولیفیئر رائٹس اپنی عوام کو دیے وہ مغل سلطنت کیوں نہ دیتی تھی، وہ درحقیقت سرمایہ دارانہ اور غیر سرمایہ دارانہ نظم

معاشرت و ریاست کے فرق سے ناواقف ہیں)۔ ان سوچل رائٹس کا مقصد فردوں کو مارکیٹ نظم میں شرکت کے لائق بنانا تھا، مارکیٹ سوسائٹی میں ایک شخص یا تو صارف اور یا پھر سرمایہ کارکی حیثیت سے شرکت کرتا ہے، جس شخص کے پاس نہ سرمایہ دارانہ علم ہو، نہ صحت ہوا ورنہ خرچ کرنے کے لیے آمدن ہو تو ظاہر بات ہے اس میں مارکیٹ (یعنی سوسائٹی) میں شرکت کرنے کی صلاحیت (capability) ہی نہیں۔ لہذا یہ ضروری سمجھا گیا کہ سرمایہ دارانہ ریاست بڑھوڑتی سرمایہ کے عمل کو اس طرح ترتیب دے کہ اس کے نتیجے میں زیادہ لوگ سرمایہ میں اضافے سے مستفید ہو سکیں۔

مذہب کی مارکیٹ کاری اور اس کے ثمرات: سرمایہ دارانہ معاشرہ ہر اس شے کو اپنے اندر سمونے کی خواہش اور صلاحیت رکھتا ہے جس کے ذریعے سرمایہ میں اضافہ کرنا ممکن ہو، اور مذہبی شعائر بھی اس اصول سے مستثنی نہیں۔ سرمایہ داری کی تاریخ بتاتی ہے کہ یہ ہر معاشرے میں وہاں کے عمومی غالب نظریات کے ذریعے اپناراستہ بتاتی ہے۔ یورپ میں اس کا راستہ ہموار کرنے کے لیے پروٹوٹپ ازم نے خاص کردار ادا کیا۔ جس نے پوپ کی اجتماعیت کو رد کر کے مذہب کی انفرادیت پسندانہ تشریحات کا علمی جواز پیش کیا۔ چونکہ یہ بالکل ظاہر ہے کہ علوم لدنی سے بے بہرہ شخص کی عقل نفسانی خواہشات ہی کی غلام ہوتی ہے، لہذا ہر شخص کو کتاب الہی کی تشریح کا حق دینے کا لازمی مطلب وہ الہی کو نفسانی خواہشات کے تابع کر دینا ہے، یعنی یہ وہ طریقہ کارہے جس کے ذریعے ایک فرد کتاب الہی سے مخفی اپنی خواہشات کا جواز حاصل کرنے کے لیے رجوع کرتا ہے۔ ساتھ ہی ساتھ پروٹوٹپ ازم نے سرمایہ دارانہ درک ایتھکس (work-ethics) (مثلاً جو دنیا میں زیادہ کامیاب ہے وہی آخرت میں کامیاب ہے، حصول دولت حصول آخرت کا ذریعہ ہے، اصل عبادت چرچ جانا یا ذکر و اذکار کرنا نہیں بلکہ دنیا کے کام زیادہ انجہاں سے کرنا ہے، نیز فطرت کا مطابعہ بھی اتنا ہی اہم ہے کہ جتنا بائل کا وغیرہ) کا مذہبی جواز بھی فراہم کیا۔ سرمایہ دارانہ ریاست روایتی معاشروں میں مذہب کی ایسی تشریحات کو بھر پور فروع دیتی ہے جن کے نتیجے میں سرمایہ دارانہ اداروں کا جواز اور درک ڈپلن مستحکم ہو سکے۔ موجودہ دور میں اسلامی بیئیکاری، اسلامی جمہوریت و اسلامی سائنس کے فکری میخ کی بھی وہ نظریاتی خدمت ہے جس کی بنا پر انہیں سرمایہ دارانہ استعمال کی پشت پناہی حاصل ہے۔ اسی طرح سرمایہ داری سے ہم آہنگ انفرادی مذہبی اخلاقیات (مثلاً سچ بولنا، ایمانداری، وقت کی پابندی وغیرہ) کی اہمیت بھی خوب اجاگر کی جاتی ہے جس کی وجہ یہ ہے کہ عام طور پر ایسے مذہبی اخلاقیات کے پابند شخص کی نگرانی (survelience) کرنے کی ضرورت نہیں تکم ہوتی ہے (کیونکہ وہ اپنے ایمانی تقاضے کی بنا پر اپنا کام پوری مستعدی یعنی efficiency سے کرتا ہے)، ایسا شخص بالعموم ہرگز اپنے کمپنی میخچت کے لیے مسائل پیدا نہیں کرتا نیز سرمایہ دارانہ ظاہر (وقت پر آنا جانا، کام کے اوقات میں کام کرنا، قرض کی وقت پر ادا بیگی وغیرہ) کو بخوبی سر انجام دیتا ہے۔ سرمایہ دارانہ معاشرت و ریاست کے استحکام کے لیے ان مذہبی اخلاقیات کے فروع کی ضرورت کو جدید ماہرین معاشریات نے خوب اچھی طرح بھاپ لیا ہے اور اسی کے زیر اثر آج کل economics and ethics، economics and religioin شاخیں وجود میں آ رہی ہیں۔ مذہب کی اس مارکیٹ سازی کا مقصد سرمایہ دارانہ مظالم کم کرنا بھی ہوتا ہے۔ چنانچہ دنیا کی ایسی کوئی سرمایہ دارانہ ریاست نہیں جو تمام سٹیزرنز کو مارکیٹ کے مظالم سے چھکا کر ادالے کی صلاحیت رکھتی ہو، اسی

لیے ایسے انفرادی مذہبی اخلاقیات کو پانے کی ترغیب دلائی جاتی ہے جو ذاتی نفع خوری پر مبنی عمومی نظر اجتماعی کے ظلم و جبر کو نسبتاً کم کر سکیں (مثلاً خیرات کرنے کا جذبہ اس لیے اجاگر کیا جاتا ہے تاکہ افلاس کے شکار لوگوں کا بندوبست ہو سکے وغیرہ)۔ مذہب کی مارکیٹ سازی میں سب سے اہم کرداری وی ادا کرتا ہے جس کی ایک مثال امریکہ میں انجلیکل (evangelical) عیسائیت کے ساتھ ہونے والا سلوک ہے (اس کی تفصیل کے لیے دیکھئے ہمارا مضمون ڈی وی اور تبلیغ اسلام، ماہنامہ محمد ش لاہور، شمارہ آگسٹ ۲۰۰۸)۔

علم کی مارکیٹ کاری: مذہبی تہذیبوں میں علم سے مراد خدا کی مرضی جان کر اس کے مطابق عمل کرنا سمجھا جاتا ہے، اس کے مقابلے میں لذت پرستانہ تصور زندگی کے مطابق علم سے مراد ایسی بات جانا ہے جس کے ذریعے انسان اس چیز پر قادر ہو جائے کہ ارادے کی تکمیل کیسے ہو سکتی ہے۔ وہ علم جو انسان کو یہ بتاتا ہے کہ کائنات پر اس کے ارادے کا تسلط کیسے ممکن ہے اسے 'سامنہ' کہتے ہیں۔ الہذا لذت پرستی و ترقی کا اصل معنی علم کو سامنہ کے ہم معنی قرار دینا ہے، یعنی ترقی سے مراد ان معلومات میں اضافہ ہے جو انسانی ارادے کی تکمیل کو ممکن بناتی ہوں۔ گویا مغربی تہذیب میں ارادے و خواہشات کی تکمیل، ہی معلومات کے مجموعے اور عالم (knower) کے درمیان تعلق کی بنیاد ٹھہرا۔ یہی وجہ ہے کہ مغربی تہذیب میں علم وہ چیز جاننا ہیں ہے کہ جس سے انسان اپنے رب کی رضا جان لے (یعنی علم یہیں کہ مجھے وضو یا غسل وغیرہ کرنے کا طریقہ اور مسائل معلوم ہو جائیں) بلکہ علم تو یہ ہے کہ میں یہ جان لوں کے پلکھا کیسے چلتا ہے، بچل کیسے دوڑتی ہے، جہاز کیسے اڑتا ہے وغیرہ وغیرہ۔ گویا اب علم رضاۓ اہمی کے حصول کا طریقہ جان لیتا ہیں، بلکہ تحریر کائنات یا بالفاظ و مگر انسانی ارادے کے کائناتی قوتوں پر تسلط قائم کرنے کا طریقہ جان لینے کے ہم معنی بن گیا۔ دوسرے لفظوں میں یہاں علم اللہ تعالیٰ کی رضا نہیں بلکہ نفس انسانی کی رضا اور اس کی تکمیل کا سامان فراہم کرنے والی معلومات کا نام پڑ گیا۔ تصور علم کی یہ تبدیلی انسانی تاریخ میں اپنی نوعیت کی پہلی تبدیلی تھی جس نے انسان کی کامیابی کو کسی خدا کی اطاعت (obedience) کے ساتھ نہیں بلکہ لامتناہی خواہشات انسانی کی تکمیل وارادہ انسانی کے تسلط (dominance) کے ساتھ مشروط کر دیا۔ اس تصور علم میں فطرت ان معنوں میں انسان کی حریف ٹھہری کہ یہ انسانی ارادے کی تکمیل پر حد بندی کرتی ہے اور اسے تحریر کر کے انسانی ارادے و خواہشات کی تکمیل کے لیے استعمال کرنا ضروری ٹھہرا۔ آج بھی موجودہ سائنسی علمیت کا یہ جزو ہے کہ انسانی عقل کو استعمال کر کے فطرت کے تمام رازوں سے پر دہ اٹھانا نیز انسانی ارادے کو خود اس کے اپنے سواء ہر بالاتر قوت سے آزاد کرنا یعنی ممکن ہے۔

پس جدیدی فلسفیوں کے بقول سرمایہ دارانہ (یا سائنسی علمیت) کی اقداری حقیقت 'خرید و فروخت' کے معنی خیز الفاظ میں بیان کی جاسکتی ہے۔ چونکہ آزادی کا مطلب سرمایہ میں اضافہ ہے، الہذا علم بھی اسی کے ہم معنی ٹھہرا۔ سرمایہ کی بڑھوٹری کا عمل اسی وقت ظہور پزیر اور قوی ہوتا ہے جب علم بذات خود نفع خوری (profit-maximization) کے نظم (Discipline) کا پابند اور اس کے تابع ہو جائے، یعنی علم تعمیر کیا جائے 'بیچنے' کے لیے اور اسے 'خریدا' جائے [knowledge is produced for sale, and purchased for consumption]۔ دوسرے لفظوں میں لذت پرستی کی ذہنیت علم کو خرید و فروخت میں تبدیل

کرد تی ہے اور خرید و فروخت کی یہ ذہنیت ہی سرمایہ دارانہ علیمت (طبعی و عمرانی سائنس) کا اصل جوہر (essence) ہے۔ چنانچہ سرمایہ دارانہ معاشروں میں سائنس و تکنیکا لو جی کی ایجادات سے لیکر سو شل و برنس سائنس کی تحقیقات تک خرید و فروخت کے اسی عمل کے انہما کا ذریعہ ہوتی ہیں۔ مثلاً جب ایک یونیورسٹی میں کمپیوٹر یا برنس سائنس کا طالب علم چار سال کی محنت شاہق کے بعد اپنے تعلیمی کیریئر کے آخری سال میں اپنا تحقیقی کام (Research project) کرنے لگتا ہے تو اس کے اساتذہ اس کے پلے یہ بداعیت نامہ باندھتے ہیں: ”بیٹا ایسا کام کرو جس کی کوئی مارکیٹ میں مانگ (Market value) ہو، فضول کاموں میں وقت بر باد ملت کرو۔ درحقیقت یہی نصیحت تمام تعلیم اور تکنیکا لو جی کا نقطہ آغاز و انتہا ہوتا ہے۔ تعلیم، تحقیق اور کنسلنٹنٹسی (consultancy) کے تمام تر ادارے اسی اصول پر اور ایسا ہی علم تعمیر کرتے ہیں جسے زیادہ موقع منافع و آمدنی کے ساتھ کپینیوں کو بینپنا ممکن ہو، اور کپینیاں ایسے ہی علم کو خریدتی ہیں جسے وہ اپنے پیداواری عمل میں استعمال کر کے مزید اشیاء بیچ کر زیادہ سے زیادہ منافع کام کسکیں۔ خرید و فروخت کے اس علم کی پروان کے ساتھ معاشروں کی ’مارکیٹ کاری‘ مستحکم تر ہو جاتی ہے۔ یہ ہوئی نہیں سکتا کہ کسی معاشرے میں سائنسی علوم عام ہوں اور افراد میں ذاتی اغراض اور حرص و حسد نیز دیگر اخلاق رزیلہ پروان نہ چڑھیں۔ یہ تعلق بالکل ایسا ہی ہے جیسے مذہبی علوم کا مقصد افراد میں زہد، تقوی، عزیت، عشق رسول صلی اللہ علیہ وسلم و فنا جیسی صفات عام کرنا ہے۔ سرمایہ دارانہ علوم کی بالادستی کا مطلب درحقیقت افراد کی ذہنیت اور معاشروں کو خرید و فروخت کے نظم میں شامل اور تابع کرنے کا دوسرا نام ہے۔ ایسے علوم (مشائہ بھی علم) جو خرید و فروخت کی کسوٹی پر پورا نہ ترتے ہوں یعنی جنمیں خریدنے اور بینچنے کے نتیجے میں سرمایہ کی بڑھو تری کے موقع کم ہوں ان کے پنچے کے موقع بھی اتنے ہی کم ہوتے چلے جاتے ہیں۔

سرمایہ دارانہ علم کے اس جاہلائے تصویب کو عوام الناس میں رائج کرنے کے لیے ضروری تھا کہ اس وقت کے معاشروں میں پانے والے مقبول عام تصویر علم کو غیر معترض اور لا یعنی ثابت کیا جائے۔ قرون وسطی میں موجود علمیت کوئی اور نہیں بلکہ عسائی علمیت تھی جسے ہر طرح کے جھوٹے پر با پیگنڈوں اور نام نہاد عقل پرستی کے دعووں کی آڑ میں خفارت سے دیکھا جانے لگا۔ اس ضمن میں اہم بات یہ کہ عوام الناس کا عسائی علمیت سے ایمان کمزور کرنے کے لیے سب سے ضروری یہ تھا کہ اس علمیت کے حامل فرد یعنی پوپ (اور ہمارے معاشروں میں مولوی) کی شخصیت کو ممتاز اور مشکوک بنایا جائے۔ اس کا مقصد یہ ہوتا ہے کہ عوام الناس کا رابطہ ان مذہبی پیشواؤں سے ٹوٹ جائے جہاں سے انہیں دنیا کے دارالامتحان ہونے اور آخرت کی تیاری کا سبق ملتا ہے تاکہ جدیدیت کے حامی ان کے قلوب میں دنیاداری کے بیچ بوسکیں۔ جدیدیت دنیا کے جس ملک میں بھی گئی اس نے مذہبی پیشواؤں کے عوامی اثر و سوخ کم کرنے کے تمام حر بے استعمال کیے۔

وھیاں رہے یہ تمام تر تبدیلیاں سرمایہ دارانہ پیداواری عمل میں زیادہ سے زیادہ افراد کو سونے کے لیے سرمایہ دارانہ نہیاں دوں (for-profit business enterprise) کے تحت رونما ہوئیں۔ تویری مفکرین (اور ان کے زیر اشہر مسلم مفکرین) یہ پر اپیگنڈہ کرتے ہیں کہ سرمایہ دارانہ نظام فرد کو یہ آزادی دیتا ہے کہ جیسی زندگی گزارنا چاہے گزار سکتا ہے، بلکہ یہ سراسر جھوٹ ہے۔ درج بالا تجویزی کی روشنی میں ہم دیکھ سکتے ہیں کہ کس طرح سرمایہ دارانہ پیداواری عمل نے انسانی زندگی کے انہائی پاکیزہ ترین اداروں کو تباہ و بر باد کر کے فرد کو مارکیٹ ڈسپلن اختیار کرنے پر مجبور کر دیا۔

سرمایہ دارانہ نظام اس حد تک فرد کی ذاتی زندگی میں مداخلت کرتا ہے کہ 'اس کے بچوں کی تعداد اور ان کی تربیت کے پیمانوں' تک کے فعلی مارکیٹ نظم کے تابع ہو کر رہ جاتے ہیں۔ حقیقت یہ ہے کہ سرمایہ دارانہ نظام فرد کو ایک ایسی زندگی گذارنے پر مجبور کر دیتا ہے جس میں وہ سرمایہ کی غلامی کے سوا کچھ اور کرنے کے لا اتنے نہیں رہتا۔ اس حقیقت کو یوں بیان کیا جاتا ہے کہ Market is a totalizer (یعنی مارکیٹ فرد کی ذاتی اجتماعی زندگی پر پوری طرح حادی ہو جاتی ہے)۔

نتائج:

درج بالا تفصیلات سے ہم ان نتائج پر پہنچتے ہیں کہ:

- ۱) مغربی نظم اجتماعی اور ادارے اس مارکیٹ ڈپلن کا اظہار ہے جو ذاتی اغراض پر مبنی سرمایہ دارانہ پیدواری عمل کے قیام، تکمیل و استحکام کے لیے لازمی حیثیت رکھتا تھا۔ مغربی معاشروں میں سڑکوں پر ٹریفک گلنز کی پابندی، ہسپتاں میں مریضوں کے خیال کا نظام، قطاروں میں اپنی باری کا انتظار وغیرہ اخلاقیات نہیں بلکہ سرمایہ دارانہ نظم ڈپلن کی پابندی اور surveillance کا نتیجہ ہے (یہ ایسی چیزیں ہیں جو سرمایہ دارانہ نظام کے قیام کے لوازمات ہیں اور ایک سٹیزن کے اس ذمہ دارانہ سرمایہ دارانہ شعور (mature capitalist subjectivity) کا اظہار ہے جو سٹیزن کے اندر ایک سرمایہ دارانہ نظم میں زندگی گزارنے کے بعد ارتقاء پر یہوتا ہے)۔ ہم دیکھ سکتے ہیں کہ جیسے جیسے سرمایہ دارانہ پیداواری نظام ہمارے معاشروں کو اپنی جگہ میں لیتا جا رہا ہے (جیسے شہروں کو اور یہ ہماری عوام بھی سرمایہ دارانہ آئینہ تھکس (ethics) کے پابند ہوتے چلے جا رہے (مثلاً اب ہمارے ہاں بھی لوگ اطمینان کے ساتھ گھنٹوں قطار میں CNG کے لیے اپنی باری کا انتظار کرتے ہیں)۔ یہیں سے آئینہ (ethics) اور اخلاقیات (morality) کا فرق سمجھا جا سکتا ہے۔ آئینہ (ethics) کا مطلب کسی بھی کام کو اس کے متعلقی اوازات و مضرمات کے ساتھ ہم آہنگی کے ساتھ سر انجام دینا ہوتا ہے۔ اس بات کو اس دلچسپ مثال سے سمجھا جا سکتا ہے کہ ایک مرتبہ ہماری نظر سے ایک کتاب گزری جس کا عنوان تھا Ethical guide for call girls کی کوشش کی گئی تھی کہ جسم فروشی کے پروفیشن سے منسلک خواتین کی procedural ذمہ داریاں کیا ہیں)۔ اس کے برعکس اخلاقیات (morality) کا مطلب یہ ہے کہ فرد خواہشات میں ترجیحات کا پیانا نہ قائم کر سکے، یعنی یہ سوال اٹھائے کہ قدر (اچھا اور برا) کیا ہے۔ یہ سوال کہ انسان کو کس چیز کی خواہش کرنا چاہیے تو یہی یا سرمایہ دارانہ نقطہ نگاہ سے ایک ناقابل تفہیم سوال ہے، اس کی وجہ یہ ہے کہ تو یہی مفکرین کے مطابق حصول آزادی واحد مقصد حیات ہے اور چونکہ وہ ہر انسان کو اس حق کا مکلف گردانے نہیں، لہذا ان کے نزدیک ہر شخص کو مساوی حق ہے کہ وہ جو چاہنا چاہتا ہے چاہے۔ یہی وجہ ہے کہ تو یہی فکر کسی ابدی اخلاقیات کی نشاندہی کرنے سے قاصر ہے، اس کا مقصد حصول آزادی کی جستجو سے اور چونکہ آزادی لا حاصل (درحقیقت کچھ نہیں محض خلا) ہے، لہذا قدر کا اثبات کرنے سے قاصر ہے۔ چنانچہ آئینہ (ethics) کا تعلق کسی فعل کی ادائیگی و تنفیذ کے لیے اس کی داخلی procedural consistency (عملی ہم آہنگی) سے ہوتا ہے، جبکہ اخلاقیات کا تعلق کسی فعل کی قدر سے متعلق سوال اٹھاتا ہے۔ قدر کا مطلب یہ ہے کہ انسان

یہ سوال اٹھا سکے کہ اسے کیا جا ہننا چاہیے اور کیا بغیر اہم۔ چونکہ تو یہی فکر میں اخلاقیات کی بنیاد صرف انسانی خواہشات ہیں، لہذا اخلاقی قدروں کا تعین وہاں ناممکن ہے کیونکہ یہ بالکل واضح ہے کہ نفس امامہ خواہشات کو صرف احکام الہی کے سامنے قول کر ہی پہنچ سکتا ہے اور اگر احکامات الہی سے انکار کر کے انسان خدا بن بیٹھے تو نفس امامہ نفس امامہ پر غالب آ جاتا ہے۔ ہائیڈ مگر کہتا ہے کہ مغربی علمی تفاظر میں نفس امامہ کی بحث صرف خاموشی ہے (discourse of discriminatory self is pure silence)۔ وہ نفس جس کے احکام کی بنیاد خواہشات ہوں، قدر کی پیچان اور علم و عرفان کے حصول سے قاصر ہتا ہے۔ قدر کا تعین صرف احکام الہی کی بنیاد پر ممکن ہے۔ یہی وہ بات ہے جسے امام اشعری و غزالی نے صد پہلے بیان فرمادیا تھا کہ خیر و شر اعمال کے ذاتی نہیں بلکہ شرعی اوصاف ہیں، انسانی عقل، وجود ایسا فطرت میں صلاحیت نہیں کہ انکا دراک کر سکے۔

اتھکس (ethics) اور اخلاق کا فرق ایک اور مثال سے سمجھا جاسکتا ہے، اگر یہ سوال اٹھایا جائے کہ کھانا کس طرح کھایا جائے تو ظاہر بات ہے اس فعل کو سراجام دینے کے بے شمار ممکن طریقے اختیار کیے جاسکتے ہیں (مثلاً کھڑے ہو کر، چلتے ہوئے، بیٹھ کر، لیٹ کر، جانور کی طرح کھانے میں منہ مار کر، رکابی میں ڈال کر، ہاتھ سے، پیچ کانٹے سے، زمین پر بیٹھ کر، کرسی پر بیٹھ کر وغیرہ)۔ ان میں سے جو بھی طریقہ کار اختیار کیا جائے گا ہر طریقہ کار کی ادائیگی کے چند جدا گانہ عملی لوازمات ہوں گے جن کے بغیر اس کی ادائیگی نامکمل تصور کی جائے گی، چنانچہ ان بے شمار ممکن طریقوں میں سے کسی ایک طریقہ کار کو اپنا کر کر اس کے منطقی لوازمات کے ساتھ ادا کرنا ایسا ایتھکس (ethics) ہے (انہی معنی میں کرسی میز پر بیٹھ کر کھانے کی ایتھکس (ethics) چلتے پھرتے یا بیٹھ کر کھانے کی ایتھکس سے مختلف ہوگی)۔ اس کے مقابلے میں اخلاقیات کا مطلب یہ سوال اٹھنا ہے کہ ان بے شمار ممکن طریقوں میں سے کون ساطریقہ بہتر و افضل ہے، ظاہر بات ہے عقل یا وجود ان کی روشنی میں اس کا کوئی جواب دینا ممکن نہیں اور یہاں قول فیصل یہی ہو گا کہ حضور پر نور ﷺ نے کس طرح کھانا کھایا اور درحقیقت یہی طریقہ اخلاقیات کا مظہر ہے (حدیث شریف انما بعثت لا تم مکارم الاخلاق یعنی مجھے بہترین اخلاق کی تکمیل کے لیے مبouth کیا گیا ہے کامعنی یہی ہے)۔ اس طریقہ کار کے سواعد گیر طریقے ethical تو ہو سکتے ہیں مگر moral نہیں۔ اسی طرح بدکاری کو فروغ دینے کے بہت سے ایتھکس ethical طریقے تجویز کیے جاسکتے ہیں لیکن حقیقتاً یہ سب غیر اخلاقی (immoral) ہوں گے۔ انہی معنوں میں مغربی اجتماعیت ethical تو ہے (کہ وہاں سرمایہ دارانہ نظم ڈسپلن داخلی، ہم آہنگی کے ساتھ ہمارے معاشروں کے مقابلے میں قدرے بہتر طور پر نافذ ہے)، البتہ یہ کسی طور اخلاقی نہیں (بلکہ اخلاق بدکامظہر ہے)۔ اسی لیے ہم پورے شرح صدر کے ساتھ یہ کہتے ہیں کہ مغرب کا اجتماعی نظم اعلیٰ اخلاق نہیں بلکہ انتہائی رزل انسانی احساسات پر مبنی عقلیت (حرص، حسد، ہوت، غصب، طول اہل، حب جاہ دنیا و مال) اور اس پر قائم ہونے والی ادارتی صفت بندی (مارکیٹ وریاست) کے قیام کے لیے مطلوب نظم کی پابندی کا غماز ہے۔ یہی وجہ ہے کہ کسی سرمایہ دارانہ معاشرے میں اعلیٰ اخلاق (مثلاً للہیت، عشق رسول، شوق عبادت، خوف آخرت، طہارت، تقوی، عفت، حیا، ایثار، محبت، شوق شہادت، توکل، صبر، شکر، زہد، فقر، قناعت، عزیت وغیرہ) نہیں پہنچتے۔ جو مسلم مفکرین morality اور ethics کے اس فرق سے واقف نہیں

اور مغربی اجتماعیت کو اسلامی اقدار کا غماز قرار دینے کی غلط فہمی کا شکار ہیں وہ اس بات کا کوئی تتفقی بخش جواب نہیں دے سکتے کہ آخرون مغرب میں (اور جہاں کہیں یہ نظام پروان چڑھتا ہے وہاں) درج بالا اخلاقی قدر میں کیوں ناپید ہو جاتی ہیں۔

(۲) مغرب میں جسے rule of law کہا جاتا ہے ان کی فراہمی کا مقصد سیزین کو اس قابل بنانا تھا کہ وہ مارکیٹ نظم میں شامل ہو کر سرمایہ کی بڑھوٹری کے عمل میں اپنا کردار ادا کر سکے اور اس عمل میں شرکت کے ذریعے اپنی خواہشات نفسانی کی تکمیل کر سکے (یعنی لذات کو فروغ دینے کا مکلف بن سکے)۔ یہ سرمایہ دارانہ عدل ہے اور سرمایہ داری کی تاریخ اسی عدل کے حصول کی جدوجہد سے عبارت ہے۔ اس سرمایہ دارانہ عدل (جود رحقیقت ظلم ہے) کی فراہمی کو خلافت کا مظہر سمجھنا سمجھی کے سوا اور کچھ نہیں کیونکہ نفس پرستی کے فروغ کے نتیجے میں عبدیت ہرگز پروان نہیں چڑھتی۔

(۳) جو لوگ یہ کہتے ہیں کہ 'مغرب ہم سے بہتر مسلمان ہے'، وہ درحقیقت سرمایہ داری کو بطور نظام زندگی نہیں پہچانتے اور نہ ہی انہیں مغرب میں اس کے معاشرتی ارتقا اور اوزامات کا ادراک ہے۔ حقیقت یہ نہیں کہ مغرب ہم سے بہتر مسلمان ہے بلکہ معاملہ اس کے عکس ہے یعنی ہم مغرب سے برے سرمایہ دار ہیں۔ مغرب میں چونکہ سرمایہ دارانہ نظام دو صدیاں قبل مبتکن ہونا شروع ہو گیا تھا لہذا ان کے ہاں سرمایہ دارانہ ڈسپلن اور ادارے پختہ ہو چکے ہیں، ان کی معاشرت و ریاست خاندانی تعلقات کے تابعے میں (web of relationships) سے نکل کر مارکیٹ نظم میں پوری طرح سموچی ہے۔ اس کے برعکس ہمارے یہاں دو لفاظ میں کے درمیان کشکاش کا دور ہے، تہذیب تبدیلیوں کے معاہلے میں ایسے دور کو عبوری دور (transitionary phase) کہا جاتا ہے۔ اس دور کی خصوصیت یہی ہوتی ہے کہ ایک نظام تخلیل ہو رہا ہوتا ہے اور اس کی جگہ دوسرا نظام اپنی جگہ بنانے کی کوشش کر رہا ہوتا ہے، جس کی وجہ سے معاشرے توڑ پھوڑ کے عمل کا شکار ہوتے ہیں اور یتیجتاً فرد کو نہ تو پرانے نظام کا عدل اور نہ ہی نئے نظام کا عدل پوری طرح میسر ہو پاتا ہے اور وہ گونا گون اتفاق کی زندگی کی گزارنے پر مجبور ہو جاتا ہے (یعنی جسے پسند نہیں کرتا ہے وہی ہی ہے، اور جسے پسند کرتا ہے اسے کرنے کے موقع نہیں پاتا۔) یہی وجہ ہے کہ ہمارے یہاں سرمایہ دارانہ ڈسپلن کی پابندی اور اداروں کی کارکردگی نسبتاً خراب ہے۔ دوسرے لفظوں میں ہم یہ کہہ سکتے ہیں کہ مغرب میں سرمایہ دارانہ مظالم ہمارے معاشروں کے مقابلے میں نسبتاً کم ہیں اور وہاں سیزین کے لیے سرمایہ دارانہ عدل کی فراہمی نسبتاً بہتر ہے [حضرت علیؑ کی طرف ایک مشہور قول منسوب ہے کہ 'کفر کے ساتھ حکومت کی جاسکتی ہے مگر ظلم کے ساتھ نہیں۔ اگر واقعی نسبت درست ہے تو ہمارے نزدیک اس قول میں ظلم کفر کے مقابلے میں استعمال نہیں ہوا کیونکہ کفر بذات خود ظلم ہے اور حضرت علیؑ ہی سی علیؑ شخصیت سے بعید ہے کہ وہ کفر کو ظلم سے علیحدہ قرار دیں گے، اس قول کا معنی یہ ہے کہ اگر کفر بھی اپنا تصور عدل (جو درحقیقت ظلم ہی ہوتا ہے) پتھم فراہم کرنا شروع کر دے تو اس کی حکومت بھی قائم رہ سکتی ہے] (جیسے سرمایہ دارانہ حکومتیں قائم ہیں) اور اگر اہل حق اپنے تصور عدل کی تفہید سے پھر جائیں (یعنی اس کے ساتھ ظلم کریں) تو ان کی حکومت بھی قائم نہ رہے گی۔ دوسرے لفظوں میں ایک ظالمانہ نظام عدل (مشائراً سرمایہ دارانہ عدل) اگر بھرپور طریقے سے فراہم کیا جائے تو وہ بھی قائم رہ سکتا ہے اور اگر ایک منصفانہ نظام عدل کے ساتھ ظلم کیا جائے (یعنی اسے فراہم نہ کیا جائے) تو وہ

بھی دینا وی احتبار سے مغلوب ہو جائے گا، گویا حضرت علیؑ اس قول میں اہل ایمان کو یہ تلقین فرماتا ہے ہیں کہ اسلامی تصور عدل کی محض تبلیغ ہی کافی نہیں بلکہ اس کا نفاذ بھی ضروری ہے کیونکہ اگر تم اپنے عدل کی تفہید نہ کر کے اس کے ساتھ ظلم کرو گے تو کافرا پسے ظلم کی تفہید کر کے تمہیں زیر کر سکتا ہے۔ ہمارے نزدیک یہی تشریع حضرت علیؑ جیسی بالغ انظر شخصیت کے شایان شان ہے نہ کہ وہ غلط تشریع جو عام طور پر بیان کی جاتی ہے۔]

(۲) جیسا کہ عرض کیا گیا کہ سرمایہ دارانہ عدل ظلم ہے کیونکہ یہ عدالت نہیں بلکہ آزادی یعنی لذت پرستی کے فروع کا دوسرا نام ہے۔ جب اسلامی تحریکات مغربی اجتماعی نظام کو اسلامی اقدار کا عکاس فرض کر کے اسلامی معاشروں کو مغربی آرشوں (آزادی، مساوات، ترقی، ہیمن رائٹس، سوشن رائٹس) اور ادارتی صفت بندی (سامنس، جمہوریت، مارکیٹ، بینکاری، سول سوسائٹی) پر استوار کرنے کی جدوجہد کرتی ہیں تو درحقیقت وہ سرمایہ دارانہ عدل کے قیام کا اسلامی جواز فراہم کرتی ہیں (جو ایک انتہائی فاسد فکری روایہ اور خطرناک حکمت عملی ہے)۔ افسوس کی بات یہ ہے کہ آج پیشتر سیاسی اسلامی تحریکات نے سرمایہ دارانہ ظلم ڈسپلن ٹویکنیکل اور غیر اقداری ڈھانچہ فرض کر کے اسے مقاصد شریعت کے حصول کا ذریعہ سمجھ لیا ہے اور ان کے خیال میں اس ملحدانہ ڈھانچے کے نفاذ کے ذریعے ضروریات دین کی تکمیل کرنا ممکن ہے۔ یہی وہ فاسد خیال ہے جس کی وجہ سے ہمیں سکینڈنیون (scandinavian) ممالک کی سرمایہ دارانہ و پیغمبریا ستون میں خلافت راشدہ کی جھلک دھائی دیتی ہے، فیالجب (گویا یا تو ان حضرات کا یہ مفروضہ ہے کہ ان ممالک میں بننے والے لوگ مانند صحابہ ایمان و کردار کے حامل ہیں اور یا پھر ان کے خیال میں خلافت راشدہ کے قیام کے لیے صحابہ جیسا ایمان و کردار سے سے درکار ہی نہیں)۔

(۳) اگر یہ سوال اٹھایا جائے کہ مغربی معاشروں میں بھلانی (مثلاً خیرات کرنا، چرچ جانا وغیرہ) کے جو چند شعائر ہمیں دھائی دیتے ہیں ان کی کیا توجیہ کی جائے، تو اس کا جواب یہ ہے کہ ایک فرد یہی وقت و مختلف اور متشاد عقلتیوں (rationalities) کا شکار ہو سکتا ہے اور ایسا اکثر ہوتا ہے کہ زندگی کے کسی ایک گوشے میں وہ ایک عقلتیت سے اور دوسرے حصے میں دوسری عقلتیت سے متاثر ہو کر فیصلے کرتا ہے۔ مغربی فرد بھی کسی حد تک اسی مخصوصے کا شکار ہے، چنانچہ ایک طرف وہ قدیم عیسائی شناخت کا وارث ہے (یہ اور بات ہے کہ اس کی شناخت کا یہ شعور اس کی زندگی کے پیشتر معاملات میں لاحقی ہو چکا ہے) مگر ساتھ ہی ساتھ وہ ایک غالب ملحدانہ سرمایہ دارانہ انفرادیت کے قابل میں خوکوڑھال چکا ہے۔ گو کہ عیسائی انفرادیت اور عصیت مغربی ممالک میں نہایت کمزور ہو چکی ہے البتہ یہ پوری طرح ختم نہیں ہو گئی (ظاہر بات ہے انسان کبھی بھی پوری طرح شیطان کی مانند شر محسن نہیں بن جاتا بلکہ بد سے بدتر انسان میں بھی خیر کا کوئی نہ کوئی پہلو بہر حال موجود ہتا ہے)۔ پس مغربی فرد کے شعور پر جس حد تک ایک محمد و عیسائی انفرادیت و شناخت کے اثرات باقی ہیں اسی قدر ان معاشروں میں خیر کے چند مظاہر ابھی تک باقی ہیں۔ یہ بات بھی دھیان میں رکنی چاہیے کہ سرمایہ داری مذہب کو کامل طور پر نیست و ناابونیں کر دیتی بلکہ فردوں کی ایک ایسی تشریع قبول کرنے پر اراضی کرتی ہے جس کے ذریعے وہ بارضا ورغبت سرمایہ دارانہ ڈسپلن اختیار کر لے یہ سرمایہ دارانہ نظام کے مظاہر کا مادا اکیا جائے (جیسا کہ اوپر بتایا گیا)۔

(۴) سرمایہ دارانہ خطوط پر معاشروں کی مارکیٹ کاری خود بخود کسی فطری قانون کے تحت رونما نہیں ہو جاتی بلکہ اس

کے لیے بھرپور سرمایہ دارانہ ریاستی جگہ درکار ہوتا ہے (یعنی سرمایہ داری engineering نہیں بلکہ evolution کے نتیجہ میں برآمد ہوتی ہے)۔ اس ضمن میں سرمایہ دارانہ ریاست کی ذمہ داریوں کا خلاصہ ذیل میں دیا گیا ہے۔

معاشرے کی مارکیٹ کاری کے ضمن میں سرمایہ دارانہ ریاست کی ذمہ داریاں

دائرہ اعمال	ضروریات	ریاستی وطنائی و حکمت عملی
۱) نفع خوری پر مبنی پیداواری عمل کا فروغ	بڑی صنعتوں کا فروغ، انفرادی ملکیت کا effeciency طور پر کا فروغ، تنخواہ دار لیبر (wage-labor) کا عوام، قناعت و شکرگزاری کے بجائے حصہ و حسد کا فروغ	بڑی صنعتوں کا فروغ، انفرادی ملکیت کا خاتمه کر کے ذریعہ پیداوار پر کارپوریشن اور فنافل اداروں کا تسلط، سرمایہ دارانہ علوم کا فروغ، شہری علاقوں کو فوکیت دینا
۲) سرمایہ دارانہ و رک ڈپلن کا استحکام	گھڑی کے اوقات کی سخت پابندی، گرانی (survelience)، لیبر کی کمر ہلا نزیبیشن کا فروغ	کارپوریٹ اور لیبر لاز کا نفاذ، surveilience کا قانونی تحفظ، سزا کا نظام
۳) خاندان کی مارکیٹ کاری	عورت کی مارکیٹ کاری، ضبط تولید کا جواز، مساوات مرد وزن کا فروغ، عورتوں کے سرمایہ دارانہ حقوق کا تحفظ، پروفیشنل سوشل اداروں کا فروغ، سرمایہ دارانہ علوم کا فروغ	خاندانی منصوبہ بندی پروگرام، عورتوں کی تشبیہ، راجح العقیدہ مذہبی گروہوں کی بخش کنی، سرمایہ دارانہ اخلاق و رک آنچکس اور اداروں کا مذہبی جواز، سرمایہ دارانہ مظالم کم کرنے والے مذہبی اخلاقیات کا فروغ
۴) نہجہ کی مارکیٹ کاری	تفقید کا رد، مذہبی انفرادیت پسندی، سرمایہ دارانہ اخلاق و رک آنچکس اور اداروں کا مذہبی جواز، سرمایہ دارانہ مظالم کم کرنے والے مذہبی اخلاقیات کا فروغ	جدیدیت پسند مذہبی گروہوں کی تشبیہ، راجح العقیدہ مذہبی گروہوں کی بخش کنی، سرمایہ دارانہ اخلاق و رک آنچکس اور اداروں کا مذہبی جواز فراہم کرنے والے گروہوں کا تحفظ و استحکام
۵) علم کی مارکیٹ کاری	تحییر کائنات کے جوون کا فروغ، ریاستی لامتناہی خواہشات کی تیکھیل کا علمی جواز، مارکیٹ پیانوں کے مطابق ریسرچ	سائنسی تعلیم کی سرپرستی و فروغ، ریاستی مشینری میں ان علوم کے ماہرین کا دخل، efficient پیور و کریس کا قیام
۶) سرمایہ دارانہ عدل کی فراہمی (یا سرمایہ دارانہ مظالم کا مداوا)	سرمایہ دارانہ استھصال میں کمی، غربت و افلاس پر قابو پانا، افراد کے باہمی تصادمات میں ہم آہنگی کا حصول (conflict-resolution and reconciliation)	ہیومن ووچل رائٹس کی فراہمی (یعنی rule of law کی پابندی)، ریگیوشن، اکثریتی رائے کو واردہ عمومی کے تابع کرنا، سرمایہ دارانہ مظالم کم کرنے والے مذہبی اخلاقیات کا فروغ، این جی او زکا فروغ

اللہ تعالیٰ سے دعا ہے کہ ہمیں چیزیں جیسی کہ وہ ہیں تجھنے کی صلاحیت عطا فرمادے۔ آمین

چراغ علم و حکمت

ماہنامہ الشریعہ کے فروری 2013ء کے شمارہ میں خواجہ امتیاز احمد صاحب (سابق ناظم اسلامی جمعیت طلبہ گوجرانوالہ) کا ایک مضمون شائع ہوا، جو چوبہری محمد یوسف صاحب ایڈووکیٹ (سابق رکن جماعت اسلامی) کے مضمون کے جواب میں تھا۔ جس میں جماعت اسلامی کے بارے میں اظہار خیال کیا گیا تھا۔ خواجہ امتیاز احمد صاحب نے اپنے مضمون کے شائع ہونے کے بعد مئی 2013ء کے شمارہ میں ایک مکتوب کے ذریعے مولانا فیاض صاحب کے استفسار پر چند وضاحتیں کیں۔ جن میں مولانا غلام غوث ہزاروی علیہ الرحمۃ کا تذکرہ کرتے ہوئے لکھا کہ ”وہ شیخ الحدیث حضرت مولانا محمد چراغ رحمہ اللہ کو سیاہ دل کہا کرتے تھے اور کہتے تھے چراغ بارہ روشنی دیتا ہے، اندر سے سیاہ ہوتا ہے۔“

اس مکتوب کے جواب میں مولانا محمد فیاض خاں سواتی مدظلہ نے الشریعہ کے جون 2013ء کے شمارہ میں ایک طویل مضمون لکھا ہے، جس میں جماعت اسلامی، مولانا مودودی رحمہ اللہ اور مولانا محمد چراغ رحمہ اللہ کے بارے میں خامہ فرمائی کی گئی ہے۔ اپنے مضمون میں انہوں نے حضرت مولانا محمد چراغ کے بارے میں جس قسم کا اظہار کیا ہے وہ نہ صرف یہ کہ مولانا فیاض صاحب کے شایان شان نہیں۔ بلکہ وہ اس کی معلومات کے ناقص ہونے پر دلالت کرتا ہے۔ اس لیے صرف دو باتوں کی وضاحت ضروری محسوس کرتے ہوئے چند گز ارشادات پیش کرنے کی جسارت کر رہا ہوں۔

مگر ان گزارشات سے پہلے ذرا مولانا فیاض خاں سواتی صاحب کے الفاظ ملاحظہ فرمائیے۔ جو انہوں نے حضرت مولانا محمد چراغ رحمہ اللہ اور مولانا غلام غوث ہزاروی کا مقابل کرتے ہوئے تحریر فرمائے ہیں۔

”حضرت مولانا غلام غوث ہزاروی اور مولانا محمد چراغ دارالعلوم دیوبند میں کلاس فیلو تھے، دونوں نے محدث اعصر حضرت مولانا انور شاہ کشمیری[ؒ] سے ۱۹۱۸ء میں دورہ حدیث پڑھا تھا۔ مولانا ہزاروی مولانا محمد چراغ مرحوم سے علم میں فائق بھی تھے۔ ان کی کلاس میں اول ائمیا کے ایک عالم جبکہ دوسرے نمبر مولانا ہزاروی آئے تھے۔ اسی وجہ سے کچھ عرصہ دارالعلوم دیوبند میں مدرس بھی متعین کیا گیا تھا، اور پھر دارالعلوم نے اپنے نمائندہ کے طور پر قاضی کے عہدہ پر انہیں حیدر آباد بیججا تھا۔ وہ مولانا چراغ مرحوم کو جتنا قریب سے جانتے تھے، ما شانہ نہیں جانتے تھے۔ مولانا غلام غوث ہزاروی کی علمی پوزیشن کے بارے میں بریگیدیر جناب فیوض الرحمن جدوں اپنی کتاب مشاہیر علماء حج ص

*شیخ الحدیث جامعہ عربیہ گوجرانوالہ

۷۵ میں لکھتے ہیں: ایک رسالہ پوسٹ مارٹم بھی الکھا جس میں جناب مولانا سید ابوالاعلیٰ مودودی صاحب کی تحریروں پر مضبوط گرفت کی، ان میں سے بعض تحریروں سے مولانا نے رجوع فرمایا ہے۔“

پہلی بات تو یہ ہے کہ یہ بالکل غلط اور غلط واقعہ ہے کہ مولانا غلام غوث ہزارویؒ اور مولانا محمد چرانگ صاحب رحمہ اللہ یونہد میں کاس فیلو تھے۔ کیونکہ حضرت مولانا محمد چرانگ صاحب رحمہ اللہ مولانا فاروقی محمد طیب رحمہ اللہ کے کلاس فیلو تھے اور انہوں نے ۱۹۱۸ء میں دورہ حدیث کیا جس طرح فیاض صاحب نے اپنی تحریر میں ذکر کیا ہے، جبکہ مولانا غلام غوث ہزاروی رحمہ اللہ نے ۱۹۱۹ء میں دورہ حدیث کیا۔

جیسا کہ ماہنامہ الشریعہ کی خصوصی اشاعت بیاد امام اہل سنت حضرت مولانا محمد سرفراز خاں صدر رحمہ اللہ (شمارہ جولائی۔ اکتوبر ۲۰۰۹ء) کے صفحے ۶۷ مضمون: حضرت شیخ الحدیث (مولانا محمد سرفراز خاں صدر رحمہ اللہ) کے اساندہ کا اجمانی تعارف از مولانا حافظ محمد یوسف (رفیق شعبہ تصنیف و تالیف الشریعہ اکادمی گوجرانوالہ) میں حضرت مولانا غلام غوث ہزارویؒ کے متعلق درج ہے: ”۱۳۳۷ء میں حضرت کشمیری، حضرت مولانا غلام رسول (صحیح مولانا رسول خاں) علامہ شبیر احمد عثمانی اور حضرت مولانا ابو یحییٰ بلیاوی سے دورہ حدیث پڑھ کر سند حاصل کی۔“

نیز ماہنامہ الرشید دارالعلوم دیوبند نمبر شمارہ فروری، مارچ ۱۹۲۷ء میں علماء دیوبند سرحد کی تصنیفی خدمات کے عنوان کے تحت قاری فیض الرحمن صاحب جدون مولانا غلام غوث ہزارویؒ کے تذکرہ میں لکھتے ہیں:

”۱۳۳۷ء میں امام الحصر مولانا انور شاہ کشمیری سے دورہ حدیث پڑھ کر سند الفراغ حاصل کی“
(ص: ۴۴۴)

مزید حوالے کے لیے دیکھئے سوانح مجاہد ملت حضرت مولانا غلام غوث ہزارویؒ تالیف عبدالقیوم حقانی، ص: ۳۰ کہ اس میں بھی سن فراغت ۱۹۱۹ء درج ہے۔

دوسری گزارش یہ ہے کہ بہتر ہوتا مولانا فیاض صاحب مولانا غلام غوث ہزارویؒ کے اس قول کا بوجھا پنے سرنہ لیتے، جیسا کہ انہوں نے اپنے مضمون کے شروع میں لکھا ہے:

”ہر آدمی صرف اپنے قول و فعل کا ذمہ دار ہوتا ہے، دوسروں کا نہیں۔ اللہ تعالیٰ کافرمان بھی ہے: ﴿وَلَا تزدِّ وَازْرَةً وَزَرَ اخْرَى﴾“ کوئی دوسرے کا بوجھ نہیں اٹھائے گا، اور جناب نبی اکرمؐ نے بھی اپنے خطبہ جنتۃ الوداع میں زمانہ جاہلیت کی رسم و ختم کرتے ہوئے اعلان کر دیا: (الا، لا یَحْنِی جَانُ الْأَعْلَى نَفْسَهُ) ”ہر جنایت کرنے والا خود مدار ہوگا“ اور مشہور محاروہ بھی ہے: ”جو کرے وہی بھرے۔“

مگر انہوں نے اپنے ہی اصول کی نہ صرف خلاف ورزی کی ہے بلکہ حضرت مولانا محمد چرانگ کے بارے میں مولانا ہزارویؒ کے قول کی باواسطہ تائید کر کے مولانا محمد چرانگ کے ہزاروں تلمذوں اور عقیدت مندوں کے دلوں کو محروم کیا ہے۔ مولانا غلام غوث ہزاروی رحمہ اللہ نے اگر حضرت مولانا محمد چرانگ رحمہ اللہ کو ”سیاہ دل“ کہا ہے تو ظاہر ہے کہ یہ صریح بدگمانی ہے۔ اس لیے کہ اولادوں کا حال اللہ تعالیٰ کے سوا کسی کو معلوم نہیں۔ جنؐ نے حضرت اسماء ابن زید سے ایک نو مسلم کے قتل کے بارے میں پوچھا تو انہوں نے عرض کیا: ”حضور! اس نے صرف جان بچانے کے لیے کلمہ پڑھا تھا“ تو

آپ نے فرمایا: افلا شفقت عن قلبہ (صحیح مسلم) پھر آپ نے فرمایا: من لک بلا اللہ الا اللہ یوم القیامۃ (سنن ابی داؤد) اس پر حضرت اسامہ بن زید سخت نامہ ہوئے اور فرماتے ہیں کہ میں تمنا کرنے لگا کہ کاش میں آج ہی اسلام قبول کرتا کہ میرا یہ گناہ بھی اسلام لانے کی وجہ سے معاف ہو جاتا۔

اور شاید بگانی کے بارے میں نبی صلی اللہ علیہ وسلم نے فرمایا: ایسا کم و الظن فان الظن اکذب الحدیث ”بدگانی سے بچو کیونکہ یہ سب سے زیادہ جھوٹی بات ہے۔“ (صحیح بخاری)

جبکہ تک محترم مولانا فیاض صاحب کے اس قول کا تعلق ہے کہ ”مولانا ہزارویؒ مولانا چراغ مرhom سے علم میں بھی فائقت تھے..... وہ مولانا چراغ مرhom کو جتنا قریب سے جانتے تھے، ما شتمانیں جانتے تھے۔“

معلوم نہیں مولانا فیاض صاحب کو کس نے اس منصب پر فائز کیا ہے کہ وہ ان دونوں بزرگوں کا علمی حاکمہ کر کے اپنا فصلہ صادر فرمائیں۔ کیا وہ ان دونوں بزرگوں سے بڑے عالم ہیں یا انہوں نے ان دونوں بزرگوں سے برآ راست اکتساب فیض کیا ہے اور ان کی علمی جو جالس میں شرکت کی ہے کہ وہ اپنا حکم جاری کریں۔

معلوم ہوتا ہے وہ ولی کامل عالم بے بد شیخ الشفیر والحدیث استاذ العلماء حضرت مولانا محمد چراغ صاحب رحمہ اللہ کے علمی مرتبہ سے آگاہ نہیں۔ اس لیے ضروری معلوم ہوتا ہے کہ حضرت مولانا محمد چراغ صاحب رحمہ اللہ کے علمی مرتبہ کے بارے میں چند باتیں ”مشینہ نمونہ از خوارے“ کے طور پر عرض کر دی جائیں:

تعالیٰ و تربیت:

حضرت مولانا محمد چراغ رحمہ اللہ نے اپنی منحصر خود نوشت سوانح میں لکھا ہے:

”میری تعلیم و تربیت میں تین اساتذہ کا بہت بڑا حصہ ہے، اور میں جو کچھ ہوانہیں بزرگوں کا فیضان نظر

ہوں۔ 1۔ حضرت مولانا سلطان احمد صاحب گنجوی (تلیز رشید شیخ الہند رحمہ اللہ) 2۔ حضرت مولانا ولی اللہ

صاحب رحمہ اللہ (انجی شریف)، 3۔ محدث الحصر حضرت مولانا محمد انور شاہ کشمیری رحمہ اللہ“

مولانا محمد الیاس رحمہ اللہ کی طرف سے تحسین:

آپ دور طالب علمی میں ہی کتنے ذہین و فطین اور قابل تھے، اس کا اندازہ اس بات سے لگایا جا سکتا ہے کہ جب آپ مدرسہ مظاہر العلوم (سہارپور، انڈیا) میں پڑھنے کے لیے گئے اور حضرت مولانا محمد الیاس صاحبؒ باñی تبلیغی جماعت کے درس میں شریک ہوئے تو انہوں نے کنز الدقائق کے مقدمہ میں چند الفاظ کے بارے میں پوچھا، انہیں کس طرح پڑھا جائے، بتائیے؟ مگر کوئی پنجابی طالب علم ابھی نہ بولے۔ اب کسی نے کچھ پڑھا کسی نے کچھ۔ پھر آپ نے فرمایا: ہاں اب کوئی پنجابی بولے۔ اس پر مولانا محمد چراغ رحمہ اللہ نے درست عبارت پڑھی۔ تو آپ نے شاباش دی اور ذہانت کی تعریف کی۔

آپ سے پوچھا گیا: حضرت نے پنجابیوں کو کیوں خاموش رہنے کا کہا؟ آپ نے فرمایا: پنجابی طالب علم عموماً حضرت مولانا ولی اللہ صاحبؒ انجی شریف والوں کے درسے میں پڑھ کر آتے ہیں۔ اس لیے ان کو وہاں صرف فخوبی کے قواعد میں طاق کر دیا جاتا ہے کہ عربی عبارت فر فر پڑھ لیتے ہیں۔ آپ نے موقوف علیہ تک مولانا ولی اللہ سے ہی تعلیم حاصل کی۔ مزید

فرمایا: دارالعلوم دیوبند میں داخلہ کے لیے طلبہ کا شیست ہوتا تھکن انہی شریف کے فارغ التحصیل طلباء سے مستثنی تھے۔ ایک موقع پر حضرت شاہ صاحب (مولانا سید محمد انور شاہ شمسیری رحمہ اللہ) نے فرمایا: ”انہی والے مولوی صاحب کا ہم پر احسان ہے کہ وہ ایسے ذی سواد (صاحب استعداد) طالب علم بھیج دیتے ہیں جو ہماری باتوں کو بچھ سکتے ہیں۔“
محمد الحصر حضرت مولانا سید انور شاہ شمسیریؒ اور مولانا محمد چراغؒ:

جب آپ دورہ حدیث کے لیے دارالعلوم دیوبند تشریف لے گئے تو محمد الحصر حضرت مولانا محمد انور شاہ شمسیری رحمہ اللہ کے درس بخاری کو دوران درس اردو سے عربی میں منتقل کر کے محفوظ کیا۔ حضرت شاہ صاحب رحمہ اللہ کے افادات کے اس مجموعہ کا نام آپ نے ”السیح الجاری الی جنة البخاری“ رکھا۔ عراق کے ایک شیخ (عبد الغفور مصلی) نے حضرت سے درخواست کی کہ آپ مجھے بھی اس کی ایک نقل دے دیں۔ وہ درفوٹو اسٹیٹ کا نہیں تھا۔ آپ نے امتحان کے دنوں میں اس کی نقل تیار کر کے انہیں دے دی۔ حضرت شاہ صاحب عراقی شیخ سے بہت محبت کرتے تھے۔ ایک دفعہ وہ ملاقات کے لیے حاضر ہوئے تو آپ نے پوچھا: آپ کے ہاتھ میں یہ کاغذات کیسے ہیں؟ انہوں نے کہا یہ آپ کے درس بخاری کے افادات ہیں جو سرانجام بخاری (مولانا محمد چراغ رحمہ اللہ) نے جمع کیے ہیں۔ آپ نے دیکھ کر مرسٹ کا ظہار کرتے ہوئے فرمایا: ”میں نہیں سمجھتا کہ اس زمانے میں بھی ایسی ذی سواد (صاحب استعداد) ہوتے ہیں۔“ پھر آپ نے آئندہ سال کے لیے حضرت مولانا محمد چراغ صاحب کو بلا کراپنی تقریر نزدی نوٹ کرنے کا کہا جو بعد میں العرف الشذی کے نام سے چار دنگ عالم میں مشہور ہوئی۔ اس کے بارے میں علامہ خالد محمد صاحب لکھتے ہیں:

”حضرت شاہ صاحب کی ”العرف الشذی“ سے حدیث کا کوئی مدرس مستغقی نہیں رہ سکتا۔ اللہ تعالیٰ نے

اسے عجیب مقبولیت لکھتی“، (ماہنامہ الرشید دارالعلوم دیوبند نمبر، ص: ۱۲، جلد ۴ شمارہ ۲۳، فروری، ماہ ۱۹۷۲ء)

حضرت مولانا محمد چراغ رحمہ اللہ تو اپنے شیخ (مولانا محمد انور شاہ شمسیریؒ) سے عشق کی حد تک لگاؤ رکھتے تھے اور ان کی باتیں لطف لے کر بیان کرتے تھے۔ حضرت شیخ کے زندگی اپنے شاگرد کا کیا مرتبہ تھا، اس کا اندازہ اس واقعہ سے لگایا جاسکتا ہے جس کے روای مولانا محمد یوسف مرحوم (امرہ کلاں گجرات) ہے۔

”حضرت مولانا سید محمد انور شاہ صاحب مرحوم جامع مسجد گوجرانوالہ تشریف لائے، ان کے تلامذہ اور دیگر عقیدت مندو لوگ اور علماء جو ق در جو ق بفرض ملاقات آنا شروع ہو گئے۔“ حضرت شاہ صاحب مرحوم سب سے بیٹھے بیٹھے مصافحہ کر رہے تھے۔ حضرت مولانا محمد چراغ صاحب جب حاضر ہوئے تو فرمایا: ”بھروسے پان لگا لینے دو پھر پان منہ میں رکھا، ہاتھ صاف کیے اور کھڑے ہو کر آپ کے ساتھ معاملہ کیا۔“ (ماہنامہ چراغ اسلام، اپریل، مئی ص: ۲۷، ۲۰۱۱ء)

پیر سید جماعت علی شاہ صاحب رحمہ اللہ کی نظر انتخاب:

پیر سید جماعت علی شاہ صاحب (۱۸۲۵ء-۱۹۵۱ء، علی پور سیداں، ضلع سیالکوٹ) جو خود بھی بہت بڑے عالم تھے۔ (جن کے بارے میں محمد خالد متنیں اپنی کتاب تحفظ ختم نبوت اہمیت اور فضیلت میں لکھتے ہیں: امیر ملت حضرت پیر سید جماعت علی شاہ ان عظیم بزرگوں میں شامل ہیں جن کی زندگی کا مقصد صرف تحفظ ناموسی رسالت تھا اور اس مشن کی تیکیل

کے لیے انہوں نے شب و روز ایک کر دیئے تھے، تحفظ ختم بوت اور قسمتہ قادیانیت کی سرکوبی کے سلسلہ میں آپ کی خدمات جلیلہ آب زر سے لکھنے کے قابل ہیں) انہوں نے اپنے صاحبزادے سید محمد حسین کی تعلیم و تربیت کے لیے آپ کو انتہائی ادب و احترام سے علی پور سیدال مدعوی کیا۔ چنانچہ آپ نے سید محمد حسین صاحب کو تعلیم سے ہبہ دیا ب فرمایا۔ بعد ازاں وہ دورہ حدیث کے لیے دارالعلوم دیوبند تشریف لے گئے۔

حضرت مولانا احمد علی لاہوری رحمہ اللہ کے نزدیک مولانا محمد چاغ رحمہ اللہ کا مقام:

حضرت مولانا احمد علی لاہوری رحمہ اللہ نے قرآن مجید کے تفسیری حواشی پر جن علماء کرام سے تقریب لکھوا ہیں ان میں مولانا سید محمد انور شاہ کشمیری، مولانا قاری محمد طیب، مولانا مفتی کنایت اللہ کے ساتھ حضرت مولانا محمد چاغ[ؒ] سے بھی تقریب لکھوائی۔ جو آپ کے استاذ بھی ہیں اور شاگرد بھی۔

امیر شریعت حضرت مولانا عطاء اللہ شاہ صاحب بخاری رحمہ اللہ کا اعتماد:

امیر شریعت حضرت مولانا عطاء اللہ شاہ صاحب بخاری رحمہ اللہ آپ کے گھرے دوستوں میں سے تھے۔ جیل میں کافی عرصہ اکٹھے رہے۔ انہوں نے حضرت (مولانا محمد چاغ[ؒ]) سے کہا: میں چاہتا ہوں کہ میری بچیاں آپ کے گھر رہ کر آپ سے تعلیم حاصل کریں، مگر آپ نے یہ ذمہ داری اٹھانے سے معدور تکری۔

آپ[ؒ] کے تلامذہ:

مولانا غلام محمد (مرہانہ، ڈسکرٹ پیالکوٹ والے) جن کے پاس امام اہل سنت حضرت مولانا محمد سرفراز خاں صاحب رحمہ اللہ بھی پڑھنے کے لیے گئے مگر داخلہ نہ مل سکا۔ وہ حضرت[ؒ] کے خود بھی شاگردوں خاص تھے۔ ان کے بیٹے، پوتے اور پڑپوتے بھی حضرت کے شاگردوں میں شامل ہیں۔ آپ کے شاگردوں کی فہرست تیار کی جائے تو ایک چراغ سے ہزاروں چراغ روشن ہوئے ہیں جن میں مولانا مفتی عبدالواحد (مرکزی مسجد شیراز نوالہ باغ) جو مولانا فیض صاحب کے دادا استاذ ہیں، مولانا محمد حیات، فاقح قادیان، قاضی عصمت اللہ (قاعدہ دیدار سنگھ)، مولانا عبدالخالق طارق (مولانا ولی اللہ[ؒ] کے پوتے، یونگڈا) مولانا عبد اللطیف (جہلم) مولانا منظور احمد چنیوٹی، حضرت مولانا مفتی نذری احمد (سابق شیخ الحدیث جامعہ عربیہ) اور دیگر بہت سے علماء قابل ذکر ہیں۔

رہ قادیانیت کے سلسلے میں آپ کی خدمات:

پھر رہ قادیانیت اور مرزا زادیت کے رہ میں جو آپ کی خدمات ہیں ان سے کون واقف نہیں۔ آپ نے مرزا قادیانی کی تمام کتب کا بالاستیغاب مطالعہ کیا اور اس کے تضادات کو جمع کر کے ایسا معاوادت ترتیب دیا کہ مرزا قادیانی کو جھوٹا قرار دینے کے لیے ان کی اپنی تحریکیں کافی ہیں۔ چنانچہ حضرت مولانا منظور احمد چنیوٹی رحمہ اللہ لکھتے ہیں:

”بندہ ناچیز اس میدان میں جو کچھ بھی ٹوٹی پھوٹی خدمت انورون ملک اور یہ ورن ملک سرانجام دے رہا ہے یا جو کچھ معلومات رکھتا ہے، یہ فاقح قادیان حضرت مولانا محمد حیات کا تمام ترقیت فیض ہے۔ اور باواسطہ حضرت الاستاذ مولانا محمد چراغ مولف ”چراغ ہدایت“ کا فیض ہے۔ حضرت موصوف مظلہ العالی (رحمہ اللہ) نیرے دادا استاذ ہیں۔ جہاں جہاں حضرت استاد کا فیض افادہ کا رفرما رہا، آپ نے وہاں قادیانیت کے خلاف ایک عملی روح پھوکی، اس الحاد کے خلاف فکری

چراغ جلائے۔ جماعت اسلامی کے حلقوں میں بھی جہاں کہیں آپ کو قادر یا نیت کے خلاف کوئی کام ملے گا، اس کے پیچے حضرت مولانا محمد چراغ صاحب رحمہ اللہ کی علمی اور فکری قوت ملے گی جو اپنے استاد حضرت مولانا سید انور شاہ کشمیری سے پائی تھی۔“ (مقدمہ چراغ بدایت، ص: ۳۷۸)

حضرت مولانا فیاض صاحب حضرت رحمہ اللہ کے بارے میں کچھ جانیں یا نہ جانیں، ان کو ایک دنیا جانتی ہے۔ ان کے تفہیقہ فی الدین، تفہیقہ دین، تقویٰ، دینات، خودی، اخلاص اور علمی کارناموں کی بہترین مثالوں سے تاریخ بھری پڑی ہے۔

جانے نہ جانے گل ہی نہ جانے باغ تو سارا جانے ہے

مضمون کی طوالت کا خوف ہے، ورنہ اس موضوع پر مسودا کا اتنا بڑا ذخیرہ ہے کہ پورا رسالہ بھی تنگی دامال کی شکایت کرے۔ مولانا محمد فیاض نے قاری فیوض الرحمن کی اس تحریر کا حوالہ دیا ہے کہ ”حضرت مولانا غلام غوث ہزاروی رحمہ اللہ نے ایک رسالہ پوسٹ مارٹ لکھا جس میں جناب مولانا سید ابوالاعلیٰ مودودی صاحبؒ کی تحریروں پر مضبوط کی گرفت کی، ان میں سے بعض تحریروں سے مولانا نے رجوع فرمایا ہے۔“

شکر ہے یہ بات تو تسلیم کر لی گئی، مولانا مودودی رحمہ اللہ اپنی غلطی کو تسلیم کر کے رجوع کر لیا کرتے تھے۔ دوسرے نمبر پر ان کے نزدیک اس بات کی بڑی اہمیت ہے کہ مولانا مودودی جیسے بڑے عالم پر حضرت مولانا ہزارویؒ نے گرفت کی جوان کے بڑا عالم ہونے کی دلیل ہے۔ اگرچہ اس کی کوئی مثال نہیں دی گئی مگر مولانا محمد چراغ صاحب رحمہ اللہ کے خطوط شائع ہو چکے ہیں جس میں اس امر کی کوئی مثالیں موجود ہیں کہ مولانا مودودی رحمہ اللہ نے حضرت مولانا محمد چراغ صاحب رحمہ اللہ کے توجہ دلانے پر اپنی رائے سے رجوع کیا۔

میرا مقصد قطعاً حضرت مولانا غلام غوث ہزاروی رحمہ اللہ کی تنقیص نہیں ہے۔ اور نہ میں نے کوئی ایسا جملہ لکھا ہے جس میں کسی قسم کی توہین یا تنقیص پائی جائے۔ مولانا محمد فیاض صاحب بھی ہمارے محترم ہیں۔ میں صرف احراق حق کرنا چاہتا ہوں اور حضرت مولانا محمد چراغ صاحب رحمہ اللہ کے علمی مرتبہ کے بارے میں بعض لوگوں کی غلط فہمی دور کرنا چاہتا ہوں۔ کاش انہوں نے حضرت کی شاگردی کی ہوتی تو انہیں پتہ چلتا کہ فصح عربی ادب کا حصہ بخوبی ادب میں کس طرح ترجمہ کیا جاتا ہے۔ اور عربوں کے محاورات کی تفسیر و توضیح کس طرح کی جاتی ہے۔ اور ترجمہ ہی اس طرح کیا جائے کہ تشریع سے مستغای کر دے۔

آخر میں ایک واقعہ — جو مولانا محمد اشرف قریشی صاحب نے اپنی کتاب ”ہجرت کشمیر“ میں تحریر کیا ہے — بلا تبصرہ نقل کرتا ہوں۔ قارئین خود ہی فیصلہ کر لیں کہ کون فاقہ ہے۔

”حضرت استاذ اخبار و رسائل کا بالاستیعاب مطالعہ فرمایا کرتے تھے اور طلبہ کی سہولت کے لیے اہم مضمون یا خبر پر سرخ لائیں کا دیتے تھے۔ علامہ عامر غوثی کے ماہنامہ تجھی دیوبند کا ایک سلسہ وار مضمون ”مسجد سے میخانے تک“ کا انتظار رہتا، اسی طرح شورش کا شیری کافت رووزہ پڑھان، ہم طلبہ بھی شوق سے دیکھتے۔ ایک دفعہ شورش کا شیری مر جوم نے لکھ دیا کہ مولانا غلام غوث ہزاروی کو کسی بے قاعدگی کی پاداش میں دارالعلوم دیوبند سے بغیر مندرجے نکال دیا گیا تھا۔ حقیقت کا علم تو اللہ کے پاس ہے مگر مولانا ہزاروی اور شورش چوں کہ اکٹھے رہ چکے تھے اور پورے ملک میں شورش کا شیری ہی مولانا

ہزاروی کے انداز میں انہیں لکا رکرتے۔ اور اگرچہ اس پرفقتوں دور کا یا ایک اہم اکشاف تھا مگر حضرت استاذ رحمہ اللہ نے اس پر سرخ نشان نہیں لگایا۔ جب رسالہ ہم تک پہنچا تو ہم نے بھی پڑھ لیا، اور دوسرے روز جب بدایہ پڑھنے کے لیے حضرت کی کلاس میں گئے تو طالبہ کے ساتھ پہلے سے مشاورت کی بناء پر میں نے حضرت سے شکایت کی کہ آپ نے اپنے ہم جماعت (ہم مکتب) کی پردہ پوشی فرمائی ہے اور اتنے اہم اکشاف پر سرخ نشان نہیں لگایا؟ اتنا عرض کرنا تھا کہ حضرت کو خلاف معمول جلال آگیا اور فرمایا: اس طرح کی حرکتیں وہ لوگ کرتے ہیں جو اپنے آپ کو اللہ کے ہاں جواب دہ تصویر نہیں کرتے۔ رسول اللہ صلی اللہ علیہ وسلم نے امت کو یہ تعلیم نہیں دی، اور شورش نے انتہائی غلط حرکت کی ہے۔ مولا ناہزادی اپنے رویہ کے لیے اللہ کے ہاں خود ذمہ دار ہیں۔ اس کا مطلب نہیں کہ ہم اس قسم کی حرکتیں کرنا شروع کر دیں۔ اس کے بعد آپ نے فرمایا: یہ سیاست یا اخلاق نہیں بلکہ اخلاقی جم ہے، اور میں آپ کو نصیحت کرتا ہوں کہ بھی اس قسم کی باتوں میں لچکی نہ لینا اور پھر آپ نے چند مثالیں دے کر سمجھایا۔“ (ص: ۲۷۵)

اللہ تعالیٰ نے یہ فرمایا ہے: ﴿وَمَنْ أَصْدَقُ مِنَ اللَّهِ قِيلَا﴾ اور اللہ کے فرمان سے زیادہ سچا قول کس کا ہو سکتا ہے؟ ﴿إِنَّمَا يَخْشَى اللَّهُ مِنْ عَبَادِهِ الْعُلَمَاءُ﴾ حقیقت یہ ہے کہ اللہ تعالیٰ سے اس کے بندوں میں سے وہی ڈرتے ہیں جو (حقیقی علماء ہوں)۔

مولانا محمد فیاض خان سواتی کاوضاحتی نوٹ:

”تاریخ دارالعلوم دیوبند“ ص: اپ پیش لفظ میں حکیم الاسلام حضرت مولا ناقاری محمد طیب قاسمی لکھتے ہیں: ”(سید محمد بوضوی) جنہیں ذمہ داران دارالعلوم نے اس خدمت کے لیے منتخب کیا، انہوں نے تاریخ دارالعلوم پر نہایت خوش اسلوبی، جامعیت اور تحقیق کے ساتھ اکٹھا کر اپنی سمعی و محنت کی حد تک اس موضوع کا حق ادا کر دیا ہے۔“ سید محمد بوضوی لکھتے ہیں:

”مولانا غلام غوث ہزاروی“ ۱۳۳۷ھ میں دارالعلوم دیوبند سے فارغ التحصیل ہوئے۔ (ج: ۱۳۹ ص ۲۴) ”مولانا محمد چراغ گوجرانوالوی“ ۱۳۳۷ھ میں دارالعلوم دیوبند سے فارغ التحصیل ہوئے۔ (ج: ۱۳۶ ص ۲۴) یاد رہے کہ ۱۳۳۷ھ، یہ ۱۹۱۸ء کا سال ہے۔ اس کی تعریف بھی اسی کتاب میں قاری محمد طیب صاحب کے تذکرے میں موجود ہے کہ قاری صاحب نے ”۱۳۳۷ھ/۱۹۱۸ء میں فراغت اور سند فضیلت حاصل کی۔“ (ج: ۱۳۳ ص ۲۴) اس میں یہ امکان بھی نہیں ہے کہ مورخ کو تاریخ لکھنے میں کوئی سہم ہوا ہے، کیونکہ انہوں نے یہی تاریخ اپنی اسی کتاب میں آگے جا کر دوبارہ بھی لکھی ہے: ۱۳۳۷ھ/۱۹۱۸ء (یعنی) (ملاحظہ فرمائیں ج: ۲۳۶ ص ۲۴) اس سے بھی اہم بات یہ ہے کہ قاری محمد طیب صاحب نے اپنے قلم سے خود لکھا ہے: ”مولانا غلام غوث ہزاروی نے ۱۳۳۷ھ میں علوم دینیہ سے فراغت حاصل کی۔“ (دارالعلوم دیوبند کی صدر سالہ زندگی ص: ۷۶)۔ نیز یہ کہ ”احقر کے ہم سبق رہے ہیں۔“ (ایضاً ص: ۸۷)

اب یا تو تاریخ دارالعلوم دیوبند غلط ہے یا مولا ناعارف صاحب۔ اس کا فیصلہ قارئین خود فرمائیں۔

مکاتیب

(۱)

محترم جناب مدیر الشریعہ، گوجرانوالہ
السلام علیکم ورحمة اللہ وبرکاتہ

آپ کے موقر مجلے کے تازہ شمارے میں ڈاکٹر ممتاز احمد صاحب (صدر اسلامی یونیورسٹی، اسلام آباد) کے ایک خط کے جواب میں عبد الفتاح محمد صاحب کا عربی مکتوب پڑھا۔ مکتوب نگارنے پاکستان کے اہل تشیع کے خلاف غم و غصے کا اظہار کیا ہے اور اسلام آباد میں شیعہ مدارس کا ذکر ان الفاظ میں کیا ہے کہ ”اسلام آباد میں سات شیعہ جامعات قائم ہیں جن میں سے سب سے چھوٹے جامعہ کا جنم بھی اہل سنت کی سب سے بڑی یونیورسٹی سے کئی گناہ زیادہ ہے۔ دارالحکومت کے وسط میں جامعۃ الکوثر قائم ہے جو اردو میں الکوثر ہی کے نام سے ایک ٹوی وی چینل بھی چلا رہا ہے۔“ میں اس خط کے ان مندرجات کے حوالے سے گزارشات پیش کرنا چاہتا ہوں جن کا تعلق ہم سے ہے۔ اپنے علاوہ دوسروں کے اعمال کیوضاحت یاد فاع سے ہمیں غرض نہیں۔ میں یہ واضح کرنا چاہتا ہوں کہ ہمارے متعلق جوابات میں کہی گئی ہیں، وہ خلاف حقیقت ہیں:

۱۔ میں اسلام آباد میں قائم دو مدارس کا مہتمم ہوں۔ ان میں سے جامعہ اہل بیت کا قیام ۱۹۷۵ء میں جبکہ جامعہ الکوثر کا قیام ۱۹۹۲ء میں عمل میں آیا تھا۔ ان دونوں مدرسون اور دو ٹوی وی چینلوں ”بادی“ اور ”کوثر“ کا سیاسی یا مالی یا انتظامی، کسی بھی لحاظ سے کسی غیر ملکی قوت کے ساتھ کوئی تعلق نہیں۔ جامعہ الکوثر کی تغیر کے لیے فنڈ دینے والے اصحاب خیر کے نام جامعہ کی دیواروں پر لکھے ہوئے ہیں۔

۲۔ مکتوب نگارنے لکھا ہے کہ ایرانی قیادت، شیعہ مرجعیت کو ایران میں محدود کرنے پر قلبی ہوئی ہے اور اس نے نجف اشرف سمیت تمام ممالک میں شیعہ مراجع کی مذہبی حیثیت کا خاتمه کر دیا ہے۔ حقیقت یہ ہے کہ کسی بھی دینی مرجع کی حیثیت کو ختم کرنا کسی کے اختیار میں ہی نہیں، کیونکہ اہل تشیع کے ہاں دینی مراجع کسی سیاسی طاقت کے تحت نہیں ہوتے۔ شیعہ کے سب سے اوپر رتبہ کے دینی مرجع آج بھی عراق میں نجف اشرف میں ہیں۔

۳۔ ہماری اگر بیرون ملک کہیں نسبت ہے تو وہ عراق کے مرجع کے ساتھ ہے اور ہم عراق کے مرجع کی اجازت سے عوام سے شرعی اموال جمع کر کے ان سے دینی مدارس کا انتظام و انصرام چلاتے ہیں۔ یہ ایسی ہی نسبت ہے جیسے دیوبندی مدارس دینی علوم میں اعلیٰ مقام اور چنگی کے حوالے سے اپنی نسبت دارالعلوم دیوبندی کرتے ہیں اور وہاں کے

علماء سے راہنمائی لیتے ہیں۔

۴۔ مکتب نگار نے لکھا ہے کہ ”پاکستان کے شیعہ دراصل پاکستان کے نہیں، بلکہ ایران کے وفادار ہیں“۔ میں اس پر اس کے سوا کیا تبصرہ کروں کہ ان اللہ و ان الیہ راجعون! بخدا، تم اپنے وطن عزیز پاکستان سے محبت رکھتے ہیں جو سب سے پیار اوطن ہے اور نو اصحاب کو جھوڑ کر ہم یہاں کے رہنے والوں سے بھی محبت رکھتے ہیں۔ پاکستان اور اس کی مخالف قوتوں کے درمیان جنگیں چھڑنے پر ہماری پیش کردہ قربانیاں کسی طرح بھی دیگر باشندگان وطن سے کم نہیں اور اس وطن کی تعمیر میں بھی ہمارا حصہ بہت وافر ہے۔

مکتب نگار کا یہ کہنا کہ ”اگر خدا نجاست و نبؤ ملکوں میں جنگ ہو جائے تو وہ (پاکستان کے شیعہ) ایران کی طرف سے جنگ میں شامل ہوں گے“، محسن ان کے تخلی کی ایج اور بدگمانی کا کرشمہ ہے۔ یہ ایک بالکل بازاری سطح کی بات ہے جہاں نتوامانت داری کا کوئی لحاظ ہوتا ہے اور نہ خدا کا خوف۔ یہ ایک ایسا مفروضہ ہے جو نہ کبھی پہلے رونما ہوا اور نہ آئندہ کبھی ہو گا۔ اہل تشیع قرآن پر ایمان رکھتے ہیں اور قرآن اہل ایمان کے مابین جنگ چھڑنے پر دونوں گروہوں میں صلح کرنے یا زیادتی کرنے والے گروہ کے مقابلے میں کھڑے ہو جانے کی تعلیم دیتا ہے۔ البتہ کسی مخصوص صورت حال کے تجزیے میں غلطی یا خطلا کا ہو جانا ممکن ہے۔

۵۔ ہمیں پاکستان سے تعلق رکھنے والی کسی عسکری تنظیم کا علم نہیں جو شام میں جا کر لڑ رہی ہو۔ اگر ایسی کوئی مفروضہ تنظیمیں ہوتیں تو وہ پاکستان میں دہشت گردی کا شکار ہونے والوں کا دفاع کرتیں اور خود کش حملہ آوروں کے خلاف لڑتیں جو بے گناہ عورتوں اور بچوں کا خون بہاتے رہتے ہیں اور مسلمانوں، خاص طور پر اہل تشیع کی مسجدوں اور گھروں کی حرمت کو پامال کرتے رہتے ہیں۔

۵۔ مکتب نگار نے دہشت گردی اور تکفیر کی نسبت بھی اہل تشیع کی طرف کی ہے جس سے لگتا ہے کہ وہ اپنے عالم تصور میں چیزوں کو بالکل الخاود کیتھے ہیں۔

فضل مکتب نگار کے لیے مناسب تھا کہ وہ آداب تقید کو لحوظہ رکھتے اور گفتگو کا مہذب ابھا اختیار کرتے۔ ان کے قلم کے ناخنوں سے تو گویا خون کی بوآتی ہے۔

آخر میں اللہ تعالیٰ سے دعا کرتا ہوں کہ وہ ہمیں حقائق کو جاننے کی توفیق دے اور حقائق کو منسخ کرنے کی جستار سے ہمیں دور رکھے۔ اے اللہ! ہمیں افزا پردازی اور خواہشات کی پیروی سے محفوظ رکھ اور کینہ اور بغض کی بیماری میں بنتلانہ فرم۔ بے شک تو دعاوں کو سنبھالنے والا ہے۔

محسن علی ٹھنپی

مہتمم جامعہ الکوثر، اسلام آباد

(۲)

واجب الاحترام برادر مکرم حضرت علامہ مزادہ امدادی شاہدی صاحب، دام مجددہم جانشین حضرت امام اہل سنت

السلام علیکم و رحمۃ اللہ و برکاتہ

آپ نے پہلے بھی ایک مضمون میں تحریر فرمایا تھا اور حالیہ ایک مضمون میں بھی اسی کو دہرایا کہ حضرت والد صاحب رحمۃ اللہ علیہ عید سے پہلے تقریر کو اور تراویح کے بعد دعاء کو بدعت سمجھتے تھے، حالانکہ یہ درست نہیں ہے۔ اس لیے کہ وہ عید سے پہلے تقریر کو بدعت نہیں بلکہ غیر اولیٰ سمجھتے تھے۔ انہوں نے کسی بھی تقریر یا تحریر میں اس کو بدعت نہیں کہا۔ بدعت کے معاملہ میں تو وہ بڑے تشدد تھے جبکہ عید سے پہلے تقریر کے معاملہ میں وہ اپنے قریبی احباب کو بھی سختی سے منع نہیں فرماتے تھے جس کا اظہار آپ نے خود بھی فرمایا ہے۔ اسی طرح تراویح کے بعد دعاء کو علی الاطلاق بدعت نہیں فرماتے تھے بلکہ فرض نمازوں کے بعد کی جانے والی دعاء کی طرح التزام کو بدعت کہتے تھے۔ میں نے بفضلہ تعالیٰ چار دفعہ حضرت رحمۃ اللہ علیہ کی موجودگی میں جامع مسجد بوہڑ والی گھر میں تراویح میں قرآن کریم سنایا۔ میں کبھی کبھی دعاء کیا کرتا تھا، کبھی انہوں نے نہیں روکا۔ بلکہ ایک دفعہ محترم جناب حاجی اللہ دستہ بٹ صاحب مرحوم بیمار تھے تو جب میں دفعہ دعاء ہوتی تھی آخروہ بھی تو تراویح کے بعد ہوتی تھی۔ حضرت نے اس بارہ میں فتاویٰ رشیدیہ کے حوالہ سے تحریر فرمایا بعد ختم قرآن کے دعاء مانگنا مستحب ہے خواہ تراویح میں ختم ہوا ہو خواہ نوافل میں۔ خواہ خارج نماز پڑھا ہو کہ بعد عبادت کے نماز ہو یا ذکر ہو اجابت کی توقع ہے۔ پھر اس کے بعد آگے لکھا بعد سنن و نوافل کے خاص التزام کے ساتھ دعاء مانگنا اس کا شہوت حدیث شریف اور فرقہ کی کسی کتاب میں نہیں بلکہ اس کا التزام بدعت ہے اس کا ترک ضروری ہے۔ (خرائن السنن ج ۲ ص ۱۳۸، ۱۳۹) اس لیے حضرت والد صاحب رحمۃ اللہ علیہ کی جانب یہ نسبت کرنا کہ وہ تراویح کے بعد دعاء کو علی الاطلاق بدعت کہتے تھے تو یہ درست نہیں ہے۔

اسی طرح آپ نے اپنے ایک مضمون میں لکھا کہ حضرت والد صاحب رحمۃ اللہ علیہ ہوائی جہاز میں نمازوں نا جائز کہتے تھے تو یہ بھی درست نہیں ہے، اس لیے کہ میں نے خود کوئی سے واپسی پر حضرت کے ساتھ باجماعت عصر کی نماز جہاز میں پڑھی اور بخاری شریف پڑھاتے ہوئے حضرت نے اپنے ایک سفر کا واقعہ بیان کرتے ہوئے فرمایا کہ ہم نے ہوائی جہاز میں باجماعت نماز ادا کی۔ بخاری شریف کی کیسٹوں میں اس کو ساتھ لستا ہے۔

برادر مکرم! آپ حضرت والا صاحب رحمۃ اللہ علیہ کے جانشین میں، اس لیے حضرت کے نظریہ کی صحیح ترجیانی آپ کا فریضہ ہے۔ اس میں بے قوجی کامیج خلق شاربیدا کرتا ہے۔ اس لیے احقر نے ان مسائل کی جانب توجہ لانا ضروری سمجھا۔ مخالفین کے بارے میں حضرت والا صاحب رحمۃ اللہ علیہ کے طرز عمل کو پیش کر کے عزیزم عمار خان ناصر کے بے اعتدالی کی راہ پر چل کر اختیار کردہ نظریات کو تحفظ فراہم کرنا بھی درست نہیں ہے، اس لیے کہ حضرت نے کبھی آزاد خیال نظریات کے حامل لوگوں کی تائید نہیں فرمائی بلکہ حتیٰ الواقع تردید ہی فرمائی۔ مودودی صاحب اور ان جیسے حضرات کی کھلمن کھلا تردید اس کا بہیں ثبوت ہے۔ یہی نہیں بلکہ جب عزیزم عمار خان ناصر نے چند فقہی مسائل میں اپنے آزاد نظریہ کا اظہار ایک رسالہ میں کیا تو حضرت والا صاحب رحمۃ اللہ علیہ نے مجھے اس کی تردید لکھنے کا حکم فرمایا۔ میں نے ایک مضمون تیار کر کے ان ہی دونوں عزیزم عمار کو بھیجا، مگر حیرانگی کی بات ہے کہ عزیزم عمار موافق و مخالف ہر طرح کے مضامین شائع کر دیتے ہیں، مگر میرا

وہ مضمون ایسے انداز سے ردی کی ٹوکری میں پھینکا کہ اپنے کسی قریبی کو بھی اس کی خبر نہ ہونے دی۔

حضرت رحمۃ اللہ علیہ کی وفات سے چند دن قبل جب آخری ملاقات ہوئی تو مجھ سے پہلے حضرت کے پاس کچھ حضرات حاضر ہوئے، انہوں نے عزیزم عمار کے بارہ میں کچھ بتائیں کیس۔ جب میں حاضر ہوا تو حضرت پریشان تھا اور فرمائے گے: ”ایہ ناصر کیہڑے پا سے ٹرپیا اے؟ تیسی اینوں روکدے کیوں نہیں؟ توں تے اوہدا استادوی ایس، اونوں سختی نال روکو“ (ینا صرس طرف چل لکھا ہے؟ تم اسے روکتے کیوں نہیں؟ تم تو اس کے استاد بھی ہو، اس کو تختی سے روکو)۔ عزیزم عمار سے جب بھی ملاقات ہوئی، اس کو اس راہ سے واپس لوٹنے کی تلقین کی، مگر سختی سے روکنا میرے بس کی بات نہیں۔ عزیزم عمار نے پہلے چند فقہی مسائل میں اپنے آزاد نظریہ کا اظہار کیا۔ پھر آگے بڑھ کر امت کی متفقہ آراء کے برخلاف نظریات پیش کیے۔ بے اعتدالی کی راہ پر اس کے قدم دن بدن آگے ہی بڑھتے جا رہے ہیں، اس لیے خطرہ ہے کہ کہیں وہ مسلم اصول و عقائد پر بھی پنجھنہ مار دے۔ اس صورت حال میں حکمت و مصلحت کو لمحظار کر اس کے بڑھتے ہوئے قدم روکنے کی ضرورت ہے جس کی اولین ذمہ داری حضرت والد صاحب رحمۃ اللہ علیہ کے جانشین اور عزیزم عمار کے والد مختار اور مسلکی ذمہ دار عالم دین کی حیثیت سے آپ پر عائد ہوتی ہے۔ آپ کسی حد تک اس ذمہ داری کو بناہ بھی رہے ہیں، معلوم ہوتا رہتا ہے کہ آپ وقف اوقاف میں اس کو سمجھاتے رہتے ہیں اور اس کے مضامین پر اپنے تحفظات کا اظہار بھی فرماتے ہیں۔ کاش آپ صرف تحفظات کہہ دینے پر اکتفا نہ کرتے بلکہ تحفظات کی تفصیل بیان کرنے کے بعد اپنے نظریہ کی وضاحت فرمادیتے تو بہت حد تک مسئلہ حل ہو جاتا اور چمی گوئیوں کا سد باب ہو جاتا اور بد خواہوں کے منہ بند ہو جاتے۔ اللہ تعالیٰ آپ کا سایہ صحت و عافیت کے ساتھ تادری سلامت رکھے اور عزیزم عمار کو جلد سے جلد بے اعتمادی کی راہ چھوڑ کر راہ راست پر آنے کی توفیق عطا فرمائے اور اپنی خداداد صلاحیتوں کو صحیح راہ پر صرف کرنے کی توفیق عطا فرمائے۔ آمین یا الہ العالمین۔

اگر میری تحریر طبیعت پرنا گوارگزرے تو مغدرت خواہ ہوں، مناسب سمجھیں تو شائع فرمادیں ورنہ مجھے مطلع فرمادیں۔

حافظ عبدالقدوس قارن

مدرسہ نصرۃ العلوم گوجرانوالہ

کیم جون ۲۰۱۳ء

(۳)

استاذ محترم وعم مکرم جناب حضرت مولانا عبدالقدوس خان قارن صاحب زید مجید
السلام علیکم و رحمۃ اللہ و برکاتہ! امید ہے مراجع گرامی تحریر ہوں گے۔

والد گرامی کے نام آپ کا حالیہ خط مجھے بھی دیکھنے کا موقع ملا۔ اس میں ایک بات کی وضاحت مجھ سے متعلق ہے، اس لیے مناسب معلوم ہوا کہ وہ آپ کی خدمت میں عرض کر دوں۔ وہ یہ کہ آپ نے چند فقہی مسائل کے شمن میں میرے ایک مضمون پر اپنی تقدیدی تحریر کا ذکر کرایے انداز میں فرمایا ہے جس سے یہ تاثر پیدا ہوتا ہے کہ میں نے آپ کی اس تقدید کو چھپانے

کی کوشش کی، حالانکہ حقیقت حال اس سے بالکل مختلف ہے۔ نیرا یہ مضمون ”فقہ اسلامی میں غیر منصوص مسائل کا حل“ کے زیر عنوان اشریفہ کے اگست ۲۰۰۱ء کے شمارے میں شائع ہوا تھا۔ اس پر آپ نے ایک خط کی صورت میں، جو میرے نام لکھا گیا تھا اور آپ ہی کی طرف سے اس کی نقل دوسرا ذمہ دار حضرات کو بھی بھجوادی گئی تھی، اس بات کی نشان دہی فرمائی کہ بعض مسائل کے ضمن میں جس فقہی رائے کو ترجیح دی گئی ہے، وہ دیوبندی اکابر کی معروف آراء کے خلاف ہے۔ یہی مضمون انھی دنوں میں حضرت شیخ الحدیث رحمہ اللہ کی نظر سے بھی گزرا تھا جو اس وقت ماشاء اللہ بقید صحبت تھے۔ چنانچہ انہوں نے مجھے طلب کر کے فقا اور اجتہاد کے ضمن میں اکابر دیوبندی کی آرائی پابندی کے حوالے سے اپنا اصولی موقف سمجھایا اور میری طرف سے نظر ثانی پر آمدگی ظاہر کرنے پر ہدایت فرمائی کہ میں آئندہ شمارے میں ان چند امور کی وضاحت کروں اور بہ تاکید فرمایا کہ وضاحت تحریر میں خود اپنے قلم سے تحریر کروں۔ یہم وہی مسائل تھے جن کا آپ نے اپنے خط میں ذکر فرمایا تھا۔ حضرت رحمہ اللہ کے حکم کی تعمیل میں، میں نے ایک تحریر لکھی جو اشریفہ کے اگلے شمارے (ستمبر ۲۰۰۱ء) میں ”چند علمی مسائل کی وضاحت“ کے عنوان سے شائع ہو گئی۔ میں نہیں سمجھتا کہ اس واقعیتی پس منظر میں میرے حوالے سے آپ کی تقدیم کو چھپانے اور ”کسی قریبی کو بھی اس کی ہوانہ لگانے“ دینے کی شکایت درست ہو سکتی ہے، جبکہ خود آپ ہی کی طرف سے اس کی نقل متعدد حضرات کو بھجوادی گئی تھی اور میں نے انھی مسائل کی وضاحت حضرت شیخ الحدیث کے حوالے سے آئندہ شمارے میں کردی تھی۔ البتہ اگر آپ کاشکوہ یہ ہے کہ یہ وضاحت صرف حضرت شیخ الحدیث رحمہ اللہ کے حوالے سے کیوں کی گئی اور اس میں آپ کا ذکر کیوں نہیں آتا تو یہ شکوہ یقیناً بجا ہے اور اس کے لیے میں دلی مغدرت پیش کرتا ہوں۔

امید ہے، نیک دعاوں میں یاد فرماتے رہیں گے۔

محمد عمار خان ناصر

(۲)

جناب مولانا عمار خان ناصر صاحب مدظلہ

السلام علیکم و رحمۃ اللہ و برکاتہ

رقم کو حال ہی میں الشریعہ، مارچ ۲۰۱۲ء کا شمارہ، جو کہ جہاد کے موضوع پر ہے، تفصیل سے مطالعہ کرنے کا موقع میسر آیا۔ اس میں مندرجہ ذیل سوالات میں حضرت مولانا زاہد الرashدی مدظلہ کی رائے معلوم کرنا مقصود ہے۔ بے شک جوابات اختصار کے ساتھ فرمادیے جائیں:

- ۱۔ قتال کی علت کیا ہے؟ (کفر، شوکت کفر، یا محاربہ اور فساد؟)
- ۲۔ کیا قتال اقدامی زمان و مکان کے حوالے سے محدود ہے یا نہیں؟ (یعنی جہاد اقدامی عہد رسالت و صحابہ اور جزیرہ العرب کے ساتھ محدود ہے یا نہیں؟)
- ۳۔ علت قتال کے حوالے سے جزیرہ العرب کے اندر اور باہر میں فرق ہے یا نہیں؟ (جزیرہ العرب کے اندر علت ”کفر“ اور باہر ”شوکت کفر یا محاربہ“)
- ۴۔ شوکت کفر کے خاتمے کے لیے کافر کا ذمی بن کر جزیہ ادا کرنا ہی ضروری ہے یا امن معاهدہ بھی کافی ہے؟

- ۵۔ کافر حکومت کی طرف سے صلح کی پیش کش پر مسلمان حکومت کے لیے جہاد اقدامی کی استعداد رکھتے ہوئے کفار سے صلح کرنا ضروری ہے یا نہیں؟ اگر ضروری نہیں تو استعداد اور مصلحت نہ ہونے کی صورت میں بھی صلح کی جاسکتی ہے یا نہیں؟
 - ۶۔ اگر صلح کی جاسکتی ہے تو دامی یا عارضی؟ مشروط یا مطلق؟
 - ۷۔ جز یہ کفر کی سزا ہے یا ذمی کے جان و مال کی حفاظت کا معاوضہ؟
 - ۸۔ قفال اور جنپی میں اصل کیا ہے؟
 - ۹۔ کیا اتمام جحت ہو چکا ہے یا نہیں؟ (کیونکہ تبلیغی جماعت کے احباب کے نزدیک اتمام جحت نہیں ہوا، جبکہ مولانا تقی عثمنی دامت برکاتہم کے نزدیک اتمام جحت ہو چکا)۔
 - ۱۰۔ کیا رسول اللہ اور صحابہ کرام کے جہاد اقدامی کے اہداف محدود تھے یا نہیں؟
 - ۱۱۔ کیا عہد رسالت و صحابہ میں غلبہ دین اور اس کی تکمیل ہو چکی ہے یا قرب قیامت میں مہدی اور عیسیٰ علیہما السلام کے ہاتھوں ہو گی؟ نیز غلبہ دین کا وعدہ کسی مخصوص خطے کے لیے تھا یا ہے یا پورے کردہ ارض کے لیے ہے؟
 - ۱۲۔ کیا جرو اکراہ کی مخالفت اور جہاد اقدامی کے احکام باہم معارض نہیں، اگر جہاد اقدامی قیامت تک کے لیے اور پورے کردہ ارض کے لیے مشروع ہوتے؟
- (نوٹ) الشریعہ میں ”مکاتیب“ کے عنوان کے تحت شائع فرمادیجی گا۔

محمود حسن عفی عنہ
جامعہ اشرفیہ، القباء
جوہر ٹاؤن، لاہور

”درس نظامی کی اصلاح اور ترقی“

[عربی زبان کی تعلیم و ترقی کا انقلابی منصوبہ]

از قلم: شیخ العربیہ الاستاذ محمد بشیر سیالکوٹی

دینی مدارس میں عربی زبان کی تعلیم کے منہج میں بنیادی نووعیت کی خامیوں اور کمزوریوں کا بے لائے
محکمہ۔ نصف صدی کے وسیع مشاہدات اور تجربات کا مفصل تذکرہ۔ ہر مرحلے پر نصاب اور طریقہ
تدریس کی اصلاح کے لیے عملی تجویزیں، مثالیں اور مشقیں۔ اساتذہ و طلبہ کے لیے ایک راہنمائی کتاب

صفحات: ۵۲۸۔ قیمت: ۲۵۰۔

ناشر: دارالعلم، اسلام آباد (مکتبہ امام اہل سنت پرستیاب ہے)

امراض و علاج

حکیم محمد عمران مغلبی اے

خسرہ کا مجرب علاج

خسرہ ایک متعددی مرض ہے۔ اس کا تعلق ایک مخصوص دائرے سے ہوتا ہے۔ صفوی مزاج رکھنے والے بچے فوری اس کی زدیں آتے ہیں۔ اس کے ساتھ بخار بھی لازمی ہوتا ہے۔ نزل، زکام، کھانی کی شکایت ہوتی ہے۔ پھر جو تھے دن جسم پر خشاش یا باجرہ نمبراں کی دلنے ظاہر ہوتے ہیں جو آپس میں ملے ہوئے ہوتے ہیں۔ زبان پر سفید تہہ جم جاتی ہے۔ کسی کو کم اور کسی کو زیادہ ابکاریاں آنے لگتی ہیں۔ مزاج حد درجہ چڑھتا ہو جاتا ہے اور بھوک ختم ہو جاتی ہے۔ تین دن کے بعد نہ ڈھلنے لگتے ہیں۔ دلنے ختم ہونے کے بعد باریک بھوئی جسم سے اترنے لگتی ہے۔ بچے کا پیشاب گاڑھا اور سرخ ہو جاتا ہے۔

اس کا علاج یہ ہے کہ اگر بچے کو سردی لگ جائے تو پہلے اس کا مدارک کریں اور درج ذیل مقاوی قلب ادویہ دیں: خمیرہ مرارید، چھوٹا چیچی نصف صبح شام سادہ پانی یا عرق کا وزبان سے دیں۔ کھانی بار بار ستائے تو لعوق سپستان آدھا چیچی دن میں چار مرتبہ پینٹا کیں۔ یہ تیار شدہ ادویہ ہیں جو آپ سفر و حضر میں بلا خوف دے سکتے ہیں۔

ذیل میں میرا ایک مجرب نسخہ درج ہے۔ اسے خود تیار کر کے بچے کو دیں۔

ہوا شافی: ناکسی، ایک چھوٹا چیچی۔ یہ خشاش کی طرح باریک باریک دانے ہوتے ہیں۔ تھوڑی سی ملٹھی، تقریباً ایک آدھا انچ۔ دو سے چار دنے عناب کے (توڑ کر)۔ یہ سب چیزیں ایک یا دیڑھ لگاس پانی میں دو تین جوش دے کر ٹھٹھا کر لیں۔ مناسب سمجھیں تو شدید یا چیزی سے مزید میٹھا کر لیں اور سوتے وقت پلادیں۔ صبح اللہ کے فضل سے مکالیا ہوا پھول کھلکھلا یا ہوا لگے گا۔ خوارک دن میں دوبار بھی دے سکتے ہیں۔ قرشی یا کسی بھی اچھے دو خانہ کے شربت عناب کا برا چیچی صبح شام پلادیا کریں۔

یہ نسخہ پرانے اطبانے زندگی بھر کی محنت شاثہ سے ترتیب دیا ہے۔ میں تیس سال سے صرف اور صرف یہی نسخہ استعمال کر رہا ہوں۔ آج تک اللہ نے ناکامی نہیں دکھائی۔ یاد رکھیں، کھانی، نزل، زکام، بخار، خسرہ اگر خدا خواستہ گزر گیا تو بچے کی ساری زندگی بر باد ہو جائے گی۔ دوران مرض میں ہوا اور پانی کی تبدیلی بلا وجہ نہ کریں اور عام جسمانی کمزوری کا بھی خیال رکھیں۔ مرتکب ہوا بھی نہ ہو۔ خمیرہ مرارید آب حیات سمجھ کر دیتے رہیں۔ دلیہ، ساگودانہ، پھرڑی، کالے پنے، جس چیزیں بھی بچہ رغبت محسوس کرے، دے دیں۔ خمیرہ ابریشم حکیم ارشد والا سونے پر سہاگہ کے ہے۔ مریض کو بازار کی کوئی چیز نہ دیں۔ جب مرض کی شدت ختم ہو جائے تو بکرے کی او جھٹری کا سالم دیں۔

الشريعة اکادمی گوجرانوالہ

القسم شعبہ جات:

- علمی و فکری جریدہ ماہنامہ الشريعة
- فکری و تحقیقی موضوعات پر علمی مطبوعات
- اردو زبان میں اسلامی و یہب سائنس
- اکادمی کی لائبریری میں متفرق علمی موضوعات پر بہاروں کتب کا وقوع ذخیرہ
- طلبہ کے لیے درس نظامی کے ابتدائی درجات (مع میٹرک) کی تعلیم
- جامع مسجد خدیجۃ الکبریٰ میں قرآن کریم حفظ و ناظرہ کی تعلیم
- شعبان و رمضان میں دینی مدارس کے طلبہ کے لیے دورہ تفسیر و محااضرات قرآنی
- اسکول اور کالج کے طلبہ و طالبات کے لیے عربی گریئر اور ترجمہ قرآن کریم کی کلاس
- علمی و فکری نشستوں، سیمینارز اور تربیتی و رکشاپس کا اہتمام
- ہائی کالونی، کنگنی والا میں مقامی آبادی کے لیے "الشريعة فرنی ڈپنسری"

شوال میں شروع ہونے والے نئے تعلیمی سال کے لیے

ثانویہ عامہ مع میٹرک (3 سالہ کورس)

میں ترجیحاً مذکور پاس طلبہ داخلے کے لیے رجوع کریں